

អង្គជំនុំជម្រះវិសាមញ្ញក្នុងតុលាការកម្ពុជា (អ.វ.ត.ក)

គម្រោងបញ្ចប់ផែនការ

កំណែលើកទី២

ថ្ងៃទី ៣០ ខែ កញ្ញា ឆ្នាំ ២០១៤

សេចក្តីសង្ខេប	2
I. សេចក្តីផ្តើម	2
II. វិធានការដែលអាចជួយបញ្ចប់ផែនការធានាចម្រើន	10
III. ផែនការបញ្ចប់ការស៊ើបអង្កេត	11
IV. ផែនការបញ្ចប់សវនាការ	14
ក. សំណុំរឿង០០២/០១	15
ខ. សំណុំរឿង០០២/០២.....	16
គ. បទចោទដែលនៅសេសសល់/ការចោទប្រកាន់តាមអង្គហេតុក្នុងសំណុំរឿង០០២	19
ឃ. សំណុំរឿង០០៣ និង សំណុំរឿង០០៤.....	19
V. ផែនការបញ្ចប់បណ្តឹងសាទុក្ខ	19
VI. សេចក្តីសន្និដ្ឋាន	22

ឧបសម្ព័ន្ធ ៖ តារាងកំណត់ពេលវេលាតាមការគ្រោងទុកសម្រាប់ការបញ្ចប់ផែនការ ដែលរួមមានគ្រោងការសំខាន់ៗផង។

សេចក្តីសង្ខេប

គម្រោងបញ្ចប់ផែនការសម្រាប់អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះ”) បានរៀបចំឡើងនៅខែ មីនា ឆ្នាំ ២០១៤ ដោយឆ្លងកាត់ការពិគ្រោះពិភាក្សាយោបល់ពីសំណាក់ការិយាល័យរដ្ឋបាល ជាមួយនឹងចៅក្រមនៃអង្គជំនុំជម្រះ សហចៅក្រមស៊ើបអង្កេត និងសហព្រះរាជអាជ្ញាទាក់ទិននឹងការទទួលខុសត្រូវរបស់ពួកគាត់។ នេះគឺជាបច្ចុប្បន្នភាពប្រចាំត្រីមាសទី២នៃគម្រោងបញ្ចប់ផែនការដែលផុតនៅថ្ងៃទី ៣០ ខែ កញ្ញា ឆ្នាំ ២០១៤។

ចាប់តាំងពីត្រីមាសចុងក្រោយនៃការបញ្ចប់ផែនការនេះ អង្គជំនុំជម្រះវិសាមញ្ញបានសម្រេចទូទៅពីតួនាទីសំខាន់ៗ ពេលគឺការចេញសាលក្រមក្នុងសំណុំរឿង ០០២/០១ នៅថ្ងៃទី ៧ ខែ សីហា ឆ្នាំ ២០១៤ និងសវនាការបឋមបន្ថែមក្នុងសំណុំរឿងសំណុំរឿង០០២/០២ នៅថ្ងៃទី ៣០ ខែ កក្កដា ឆ្នាំ ២០១៤។

លំហូរនៃគម្រោងបញ្ចប់ផែនការនេះត្រូវបានធ្វើបច្ចុប្បន្នភាព ក្នុងគោលបំណងដើម្បីឆ្លុះបញ្ចាំងអំពីស្ថានភាពនៃដំណើរការនីតិវិធីតុលាការគិតត្រឹមថ្ងៃទី ៣០ ខែ កញ្ញា ឆ្នាំ ២០១៤។

I. សេចក្តីផ្តើម

- ១ អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះវិសាមញ្ញ”) បានចាប់ផ្តើមដំណើរការរបស់ខ្លួននៅខែកុម្ភៈ ឆ្នាំ២០០៦ និងបានដំណើរពេញលេញបន្ទាប់ពីការអនុម័តវិធានផ្ទៃក្នុងនៅក្នុងខែមិថុនា ឆ្នាំ២០០៧។ អណត្តិរបស់អង្គជំនុំជម្រះវិសាមញ្ញ គឺដើម្បីកាត់សេចក្តី “មេដឹកនាំជាន់ខ្ពស់កម្ពុជាប្រជាធិបតេយ្យ និងជនទាំងឡាយដែលទទួលខុសត្រូវខ្ពស់បំផុតចំពោះឧក្រិដ្ឋកម្ម និងការរំលោភយ៉ាងធ្ងន់ធ្ងរទៅលើច្បាប់ព្រហ្មទណ្ឌកម្ពុជា ការរំលោភទៅលើច្បាប់មនុស្សធម៌ និងទម្លាប់អន្តរជាតិ ព្រមទាំងការរំលោភលើអនុសញ្ញាអន្តរជាតិ ដែលប្រទេសកម្ពុជាទទួលស្គាល់ ហើយដែលបានប្រព្រឹត្តក្នុងអំឡុងថ្ងៃទី

១៧ ខែ មេសា ដល់ថ្ងៃទី ០៦ ខែ មករា ឆ្នាំ១៩៧៩^១។ នៅក្នុងរបាយការណ៍មួយ ដែលបានដាក់ជូន មហាសន្និបាតអង្គការសហប្រជាជាតិនៅខែ មីនា ឆ្នាំ ២០០៣ អគ្គលេខាធិការ ដំបូងឡើយបាន បង្ហាញថា អាណត្តិរបស់អង្គជំនុំជម្រះវិសាមញ្ញ មានរយៈពេលបីឆ្នាំ ដើម្បីបញ្ចប់ការជំនុំជម្រះនៅ អង្គជំនុំជម្រះសាលាដំបូង និងអង្គជំនុំជម្រះតុលាការកំពូលទាំងអស់ “នៅពេលដែលការិយាល័យរបស់ សហព្រះរាជអាជ្ញា បានចាប់ផ្តើមប្រតិបត្តិការរបស់ខ្លួន”^២។ តារាងកំណត់ពេលវេលាត្រូវបានកែប្រែ ចាប់តាំងពីពេលនោះមក ហើយអគ្គលេខាធិការបានជូនដំណឹងជាផ្លូវការដល់មហាសន្និបាតអង្គការ សហប្រជាជាតិនៅខែ តុលា ឆ្នាំ ២០១៣ ថា តារាងកំណត់ពេលវេលារបស់អង្គជំនុំជម្រះវិសាមញ្ញ “មានគម្រោងសកម្មភាពតុលាការរហូតដល់ឆ្នាំ២០១៨ និងអាចបន្តហួសពីពេលវេលាកំណត់នេះទៅ ទៀត”^៣។

២ គម្រោងបញ្ចប់ផែនការនេះបានបរិយាយយ៉ាងលម្អិតដោយ អ.វ.ត.ក ក្នុងបរិបទនៃសេចក្តីសម្រេច របស់មហាសន្និបាតអង្គការសហប្រជាជាតិ A/RES/68/247B ដែលក្នុងចំណោមបញ្ហាផ្សេងៗទៀត បានកំណត់អាណត្តិរបស់ អ.វ.ត.ក ឱ្យរៀបចំយុទ្ធសាស្ត្របញ្ចប់ ដោយមានផែនទីបង្ហាញផ្លូវ ច្បាស់លាស់មួយ^៤។ ឯកសារនេះធ្វើឡើងដោយ អ.វ.ត.ក ដោយមានការពិគ្រោះយោបល់តាមរយៈ ការិយាល័យរដ្ឋបាលជាមួយចៅក្រមអង្គបុរេជំនុំជម្រះ អង្គជំនុំជម្រះសាលាដំបូង និងអង្គជំនុំជម្រះ តុលាការកំពូល សហចៅក្រមស៊ើបអង្កេត និងសហព្រះរាជអាជ្ញាអំពីការទទួលខុសត្រូវរបស់ពួកគេ។ អ.វ.ត.ក គិតទុកជាមុនថានៅពេលខាងមុខខ្លួននឹងធ្វើបច្ចុប្បន្នភាពផែនការបញ្ចប់នេះរៀងរាល់ត្រីមាស។ ឯកសារនេះគឺជាកំណែលើកទី២ប្រចាំត្រីមាសនៃគម្រោងបញ្ចប់ផែនការ ហើយបានបញ្ចូលនូវការកែ

^១ កិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជាទាក់ទងនឹងការកាត់សេចក្តីនៅក្រោមច្បាប់កម្ពុជា នូវឧក្រិដ្ឋកម្ម ដែលបានប្រព្រឹត្តឡើងនៅក្នុងរយៈពេលនៃកម្ពុជាប្រជាធិបតេយ្យ។

^២ របាយការណ៍របស់អគ្គលេខាធិការស្តីពីការជំនុំជម្រះខ្មែរក្រហម ឯកសារ A/57/769 កថាខណ្ឌ៥៦។

^៣ សំណើសុំឧបត្ថម្ភធនសម្រាប់អង្គជំនុំជម្រះវិសាមញ្ញក្នុងតុលាការកម្ពុជា ឯកសារ A/68/532 កថាខណ្ឌ៣៨។

^៤ នៅក្នុងសេចក្តីសម្រេចដែលនោះ មហាសន្និបាត អ.ស.ប បានស្នើឱ្យមាន “ការពិនិត្យយ៉ាងម៉ត់ចត់ទៅលើការផ្តល់ហិរញ្ញប្បទាន សម្រាប់ អ.វ.ត.ក នៅពេលអនាគតសម្រាប់ឆ្នាំ ២០១៥ និងឆ្នាំខាងមុខទៀត”។ សូមមើលសេចក្តីសម្រេចលេខ A/RES/68/247B ដែលអនុម័តដោយមហាសន្និបាត អ.ស.ប នៅថ្ងៃទី ៩ ខែ មេសា ឆ្នាំ ២០១៤។ “កម្មវត្ថុពិសេសនានាទាក់ទងនឹងថវិកាសម្រាប់ កម្មវិធីរយៈពេល២ឆ្នាំម្តង ២០១៤-២០១៥” B, I, កថាខណ្ឌទី៨។

តម្រូវដែលចាំបាច់នានា ដោយផ្អែកលើការវិវត្តនៃដំណើរការនីតិវិធីតាមផ្លូវតុលាការដែលកំពុងប្រព្រឹត្តទៅក្នុងរវាងថ្ងៃទី ១ ខែ កក្កដា ដល់ថ្ងៃទី ៣០ ខែ មិថុនា ឆ្នាំ ២០១៤។

- ៣ ឯកសារនេះផ្ដោតជាពិសេសលើការវិវត្តន៍នាពេលថ្មីៗនេះ នៅក្នុងសំណុំរឿងទាំងបីដែលកំពុងរង់ចាំនៅចំពោះមុខ អ.វ.ត.ក និងផ្តល់នូវព័ត៌មានអំពីប្រភេទនៃរឿងក្តី ព្រមទាំងស្ថានភាពនៃសំណុំរឿងទាំងនោះព្រមទាំងជំហាននានាដែលត្រូវបំពេញ មុនពេលកិច្ចដំណើរការនីតិវិធីតាមផ្លូវតុលាការទាក់ទិននឹងសំណុំរឿងកំពុងរង់ចាំបច្ចុប្បន្ននៅចំពោះមុខ អ.វ.ត.ក អាចនឹងបញ្ចប់ជាស្ថាពរតាមផ្លូវច្បាប់។
- ៤ អង្គជំនុំជម្រះវិសាមញ្ញបានបញ្ចប់ជាស្ថាពរនូវកិច្ចដំណើរការនីតិវិធីក្នុងសំណុំរឿង០០១ ប្រឆាំងនឹងកាំង ហ្គេកអ៊ាវ ហៅខុច នៅពេលដែលអង្គជំនុំជម្រះតុលាការកំពូលបានចេញសាលដីការបស់ខ្លួនលើបណ្តឹងសាទុក្ខ កាលពីថ្ងៃទី ០៣ ខែ កុម្ភៈ ឆ្នាំ ២០១២។ កាំង ហ្គេកអ៊ាវ ត្រូវបានផ្ដន្ទាទោសដាក់ពន្ធនាគារអស់មួយជីវិត និងត្រូវបានបញ្ជូនទៅពន្ធនាគារខេត្តកណ្តាល កាលពីថ្ងៃទី ០៦ ខែ មិថុនា ឆ្នាំ ២០១៣ ដើម្បីអនុវត្តទោសដែលនៅសល់។
- ៥ បច្ចុប្បន្ននេះ អង្គជំនុំជម្រះសាលាដំបូងបានទទួលសំណុំរឿង០០២ ដែលជាការជំនុំជម្រះរួមលើ ខៀវ សំផន និង នួន ជា។ ជនជាប់ចោទទីបី ឈ្មោះ អៀង សារី បានទទួលមរណភាពកាលពីថ្ងៃទី១៤ ខែមីនា ឆ្នាំ២០១៣ ហើយកិច្ចដំណើរការនីតិវិធីលើរូបគាត់ ត្រូវបានបញ្ចប់នៅថ្ងៃនោះផងដែរ។ ជនជាប់ចោទទីបួន ឈ្មោះ អៀង ធីរិទ្ធ ត្រូវបានរកឃើញថាមិនមានសម្បទាគ្រប់គ្រាន់ដើម្បីចូលរួមនៅក្នុងសវនាការ ដោយសារតែស្ថានភាពជំងឺរង្វង់ស្មារតីកាន់តែធ្ងន់ធ្ងរ ហើយកិច្ចនីតិវិធីលើរូបគាត់ បច្ចុប្បន្ននេះត្រូវបានព្យួរតាមរយៈការផ្អាកកិច្ចនីតិវិធីជាផ្លូវការ។ បច្ចុប្បន្នគាត់ស្ថិតនៅក្រោមការត្រួតពិនិត្យរបស់តុលាការ។ គាត់មិនត្រូវបានអនុញ្ញាតឱ្យចាកចេញពីប្រទេសកម្ពុជា ដោយគ្មានការអនុញ្ញាតពីអង្គជំនុំជម្រះសាលាដំបូង គាត់មិនអាចផ្លាស់ប្តូរអាសយដ្ឋានស្នាក់នៅដោយមិនជូនដំណឹងជាមុននោះទេ ហើយអាណាព្យាបាលស្របច្បាប់របស់គាត់ ត្រូវផ្តល់របាយការណ៍ប្រចាំខែដើម្បីបញ្ជាក់អំពីការអនុវត្តលក្ខខណ្ឌនៃការត្រួតពិនិត្យតាមផ្លូវតុលាការ។ អៀង ធីរិទ្ធ ក៏ត្រូវទទួលបានការត្រួតពិនិត្យផ្នែកវេជ្ជសាស្ត្រពីវេជ្ជក្នុងមួយឆ្នាំ ដើម្បីវាយតម្លៃថាមានការប្រែប្រួលណាមួយទៅលើសមត្ថភាពបញ្ញាស្មារតី ដែលអាចប៉ះពាល់ដល់សម្បទារបស់គាត់ក្នុងការចូលរួមសវនាការផងដែរ។

៦ អង្គជំនុំជម្រះបានបំបែកបទចោទនៅក្នុងសំណុំរឿង០០២ ទៅជាសវនាការតូចៗចំនួនពីរ ឬច្រើនបន្តទៀត។ អង្គជំនុំជម្រះសាលាដំបូងបានចេញសាលក្រមនៅក្នុងសវនាការដំណាក់កាលទីមួយ ដែល អ.វ.ត.ក កំណត់ឈ្មោះ សំណុំរឿងថា សំណុំរឿង០០២/០១នៅថ្ងៃទី ៧ ខែសីហា ឆ្នាំ២០១៤។ ខៀវ សំផន និង នួន ជា ត្រូវបានរកឃើញថាមានពិរុទ្ធភាពពីបទឧក្រិដ្ឋប្រឆាំងមនុស្សជាតិ ដែលប្រព្រឹត្ត ក្នុងអំឡុងថ្ងៃទី១៧ ខែមេសា ឆ្នាំ១៩៧៥ ដល់ថ្ងៃទី៦ ខែធ្នូ ឆ្នាំ១៩៧៧ និង ត្រូវផ្ដន្ទាទោសដាក់ពន្ធនាគារ អស់មួយជីវិត។ តាមរយៈការចូលរួម នៅក្នុងសហឧក្រិដ្ឋកម្មរួម ពិរុទ្ធជនទាំងពីរត្រូវបានរកឃើញថា បានប្រព្រឹត្តបទឧក្រិដ្ឋប្រឆាំងមនុស្សជាតិទាក់ទិននឹងមនុស្សឃាត ការធ្វើទុកបុកម្នេញដោយមូលហេតុ នយោបាយ និងអំពើអមនុស្សធម៌ផ្សេងៗទៀត(ដែលរួមមានការជម្លៀសដោយបង្ខំ និងការវាយប្រហារ លើភាពថ្លៃថ្នូរបស់មនុស្ស) នៅក្នុងអំឡុងពេលនៃការផ្លាស់ទីប្រជាជន(ដំណាក់កាលទី១); ការធ្វើទុក បុកម្នេញដោយមូលហេតុនយោបាយ និងអំពើអមនុស្សធម៌ផ្សេងៗទៀត(ដែលរួមមានការជម្លៀស ដោយបង្ខំ និងការវាយប្រហារលើភាពថ្លៃថ្នូរបស់មនុស្ស) នៅក្នុងអំឡុងពេលនៃការផ្លាស់ទីប្រជាជន (ដំណាក់កាលទី២) និងមនុស្សឃាត និងការសម្លាប់រង្គាលតាមរយៈការសម្លាប់មន្ត្រីរដ្ឋការនៃរបប លន់ នល់ នៅទួលពោធិ៍ជ្រៃ។ នួន ជា និង ខៀវ សំផន ក៏ត្រូវបានតុលាការរកឃើញថាបានរៀបចំ ផែនការញុះញង់ និងជួយ និងជំរុញឱ្យប្រព្រឹត្តឧក្រិដ្ឋកម្មសម្លាប់រង្គាល (ក្នុងកំឡុងពេលនៃការជម្លៀស ប្រជាជនដោយបង្ខំ(ដំណាក់កាលទី១និងទី២) អំពើអមនុស្សធម៌ផ្សេងៗ ទៀត (រួមមានការបាត់ខ្លួន ដោយបង្ខំ) (នៅក្នុងអំឡុងពេលនៃការជម្លៀសប្រជាជនដោយបង្ខំ(ដំណាក់កាលទី២)) និងការធ្វើទុក្ខ បុកម្នេញដោយមូលហេតុនយោបាយ (នៅទួលពោធិ៍ជ្រៃ)។ មិនតែប៉ុណ្ណោះ នួន ជា ត្រូវបានរកឃើញ ថា បានបញ្ជាឱ្យប្រព្រឹត្តឧក្រិដ្ឋកម្មទាំងនេះទៀតដែរ។

៧ ទន្ទឹមពេលនឹងដំណើរការព្រាងសាលក្រមនោះ អង្គជំនុំជម្រះសាលាដំបូងបានចូលរួមរៀបចំដំណើរការ នីតិវិធីសម្រាប់ការចាប់ផ្ដើមសវនាការបន្ទាប់នៅក្នុងសំណុំរឿងនេះ ដែល អ.វ.ត.ក ដាក់ឈ្មោះថា សំណុំរឿង០០២/០២ ដែលសំណុំរឿងនេះនឹងផ្ដោតលើបទចោទដែលនៅសល់ប្រឆាំងនឹងជនជាប់ ចោទ។ សវនាការបឋមបន្ថែមមួយទៀតនៅក្នុងសវនាការទី២ ត្រូវបានធ្វើឡើងនៅថ្ងៃទី ៣០ ខែ កក្កដា ឆ្នាំ ២០១៤។ សេចក្ដីសម្រេចលើលំដាប់ដោយនៃប្រធានបទសម្រាប់សវនាការនេះត្រូវបានចេញ នៅថ្ងៃទី ១២ ខែ កញ្ញា ឆ្នាំ ២០១៤។ អង្គជំនុំជម្រះសាលាដំបូងបង្គាប់ថា សវនាការនេះនឹងចាប់ ផ្ដើមដំបូងជាមួយនឹងបទចោទពាក់ព័ន្ធនឹងសហករណ៍ត្រាំកក់ ក្នុងនោះរួមមានការប្រព្រឹត្តិមកលើ

ពុទ្ធសាសនិក និងពាក់ព័ន្ធនឹងមន្ទីរសន្តិសុខក្រាំងតាចាន់។ ដំណាក់កាលក្រោយមកទៀត សវនាការនឹងផ្ដោតលើបទចោទនានាពាក់ព័ន្ធនឹងការដ្ឋានជាក់លាក់ចំនួន៣។ បន្ទាបមកទៀត សវនាការនឹងពិចារណាលើការប្រព្រឹត្តមកលើក្រុមគោលដៅ (ជនជាតិចាម និងវៀតណាម) មន្ទីរសន្តិសុខបន្ថែមទៀត និងការបោសសម្អាតផ្ទៃក្នុង បទប្បញ្ញត្តិនៃការរៀបអាពាហ៍ពិពាហ៍ លក្ខណៈនៃជម្លោះប្រដាប់អាវុធ និងតួនាទីរបស់ជនជាប់ចោទ។ សវនាការលើកស្ដីតាងត្រូវបានកំណត់រួចហើយ គឺត្រូវចាប់ផ្ដើមនៅថ្ងៃទី ១៧ ខែ តុលា ឆ្នាំ ២០១៤ ដែលសាក្សីដំបូងនឹងឡើងមកផ្តល់សក្ខីកម្មនៅថ្ងៃទី ២០ ខែ តុលា ឆ្នាំ ២០១៤^៥។

៨ សំណុំរឿង០០៣ និង ០០៤ បច្ចុប្បន្ននេះ កំពុងស្ថិតនៅក្នុងដំណាក់កាលស៊ើបអង្កេត។ សហចៅក្រមស៊ើបអង្កេតអន្តរជាតិ កំពុងស៊ើបអង្កេតសំណុំរឿងទាំងពីរនេះយ៉ាងសកម្ម ដែលពាក់ព័ន្ធនឹងការចោទប្រកាន់លើជនសង្ស័យចំនួនប្រាំរូប^៦។ គ្មានជនសង្ស័យណាម្នាក់ត្រូវបានចាប់ខ្លួន ឬចោទប្រកាន់ជាផ្លូវការនោះទេ ហើយអត្តសញ្ញាណរបស់ពួកគេ នៅតែរក្សាជាសម្ងាត់។ នៅថ្ងៃទី ២៤ ខែ មេសា ឆ្នាំ ២០១៤ សហព្រះរាជអាជ្ញាអន្តរជាតិបានដាក់សេចក្ដីសន្និដ្ឋានបន្ថែមមួយ ដែលស្នើជាផ្លូវការឱ្យសហចៅក្រម ស៊ើបអង្កេតពង្រីកកិច្ចស៊ើបសួរក្នុងសំណុំរឿង០០៤ ដើម្បីបញ្ចូលបទចោទពាក់ព័ន្ធនឹងបទល្មើសផ្លូវភេទ និងយេនឌ័រ^៧។

៩ មានការរំពឹងថា សេចក្ដីជូនដំណឹងអំពីការបញ្ចប់កិច្ចស៊ើបសួរក្នុងសំណុំរឿង០០៣ អាចនឹងចេញនៅត្រីមាសទី១នៃឆ្នាំ២០១៥ ហើយសេចក្ដីសម្រេចមួយ ក្នុងទម្រង់ជាដីកាដោះស្រាយ ថាតើនឹងត្រូវចោទប្រកាន់ និងបញ្ជូនទៅជំនុំជម្រះ ឬយ៉ាងណានោះ នឹងចេញនៅត្រីមាសទី៣ ឆ្នាំ២០១៥។

⁵ ដីកាកំណត់កាលបរិច្ឆេទសម្រាប់សវនាការលើអង្គសេចក្ដីក្នុងសំណុំរឿង០០២/០២ ឯកសារ E315 ចុះថ្ងៃទី ១៩ ខែ កញ្ញា ឆ្នាំ ២០១៤។

⁶ សេចក្ដីសន្និដ្ឋានរបស់សហព្រះរាជអាជ្ញាអន្តរជាតិស្ដីទី ថ្ងៃទី០៨ ខែកញ្ញា ឆ្នាំ២០០៩
([www.eccc.gov.kh/sites/default/files/media/ECCC_Act_Int_Co_Prosecutor_8_Sep_2009_\(Eng\).pdf](http://www.eccc.gov.kh/sites/default/files/media/ECCC_Act_Int_Co_Prosecutor_8_Sep_2009_(Eng).pdf))។

⁷ សេចក្ដីថ្លែងការរបស់សហព្រះរាជអាជ្ញាអន្តរជាតិទាក់ទងនឹងសំណុំរឿង០០៤ ថ្ងៃទី ២៤ ខែ មេសា ឆ្នាំ ២០១៤
([http://www.eccc.gov.kh/sites/default/files/media/ECCC%20CP%2024%20Apr%202014%20\(En\).pdf](http://www.eccc.gov.kh/sites/default/files/media/ECCC%20CP%2024%20Apr%202014%20(En).pdf))។

- ១០ ដោយហេតុថាមានការខុសប្លែកគ្នានៃស្ថានភាពស៊ើបអង្កេតប្រឆាំងនឹងជនសង្ស័យបីនាក់ក្នុងសំណុំរឿង ០០៤ សហចៅក្រមស៊ើបអង្កេតអន្តរជាតិ កំពុងតែពិចារណាលើជម្រើសចំនួន២៖ ក) សំណុំរឿង០០៤ អាចនឹងត្រូវបំបែក ដែលក្នុងករណីនេះ សេចក្តីជូនដំណឹងចំនួន២ អំពីការបញ្ចប់កិច្ចស៊ើបសួរអាចនឹង ចេញនៅក្នុង ត្រីមាសទី១ នៃឆ្នាំ២០១៥ ហើយសេចក្តីជូនដំណឹងទី៣ នឹងចេញនៅត្រីមាសទី២ ខ) ជម្រើសម្យ៉ាងទៀត សំណុំរឿង០០៤អាចស្ថិតនៅក្នុងទម្រង់ដដែល ដែលក្នុងករណីនេះ កិច្ចស៊ើប សួរអាចបញ្ចប់នៅត្រីមាសទី២ ឆ្នាំ២០១៥។ ប្រសិនបើសំណុំរឿង០០៤ ត្រូវបានបំបែក គឺមានការ ប៉ាន់ស្មានថាដំណោះស្រាយ អាចចេញនៅក្នុងត្រីមាសទី២ ត្រីមាសទី៣ និងត្រីមាសទី៤ ឆ្នាំ២០១៥។ ប្រសិនបើសំណុំរឿង០០៤ មិនត្រូវបានបំបែក មានការប៉ាន់ស្មានថា សេចក្តីសម្រេចមួយ នឹងចេញនៅត្រីមាសទី៤ ឆ្នាំ២០១៥ នៅក្នុងទម្រង់នៃដំណោះស្រាយ ថាគឺនឹងត្រូវចោទប្រកាន់ ហើយបញ្ជូនទៅជម្រះចំពោះជនសង្ស័យណាមួយ(ឬជនសង្ស័យណាខ្លះ) ។
- ១១ តារាងកំណត់ពេលវេលាសម្រាប់សំណុំរឿង០០៣ និង ០០៤ ដែលលើកឡើងនៅក្នុងគម្រោងថវិកា ដែលបានអនុម័តរួចហើយសម្រាប់ឆ្នាំ២០១៤-២០១៥ សម្រាប់អង្គជំនុំជម្រះវិសាមញ្ញ ត្រូវបានកែប្រែ ដោយសាកាតព្វកិច្ចតាមផ្លូវច្បាប់ក្នុងការបំពេញកិច្ចស៊ើបសួរបន្ថែមអនុលោមតាមសេចក្តីសន្និដ្ឋានបញ្ជូន រឿងឱ្យស៊ើបសួរបន្ថែមលើបទល្មើសយេនឌ័រ ក្នុងសំណុំរឿង០០៤។ ការចោទប្រកាន់រួមមានអាពាហ៍ ពិពាហ៍ដោយបង្ខំ រំលោភសេពសន្ថវៈ និងអំពើហិង្សាយេនឌ័រ ក្រៅបរិបទអាពាហ៍ពិពាហ៍ដោយបង្ខំ ក្នុងនោះរួមមានដូចជា ក្នុងករណីស្ត្រីត្រូវបានរំលោភមុនពេលសម្លាប់ និងស្ត្រីដែលបានរាយការណ៍អំពី ការរំលោភសេពសន្ថវៈនៅក្នុងរយៈកាលកម្ពុជាប្រជាធិបតេយ្យក្រោយមក ក៏ត្រូវបានយកទៅសម្លាប់ ផងដែរ។ តារាងកំណត់ពេលវេលាសម្រាប់សំណុំរឿង០០៣ និង ០០៤ ក៏ត្រូវរងផលប៉ះពាល់ផងដែរ ដោយសារការចាកចេញយ៉ាងច្រើនដែលមិនបានគិតដល់ របស់បុគ្គលិកពីការិយាល័យសហចៅក្រម ស៊ើបអង្កេតចាប់តាំងពីការដាក់ឱ្យអនុម័តនូវគម្រោងថវិកាចុងក្រោយ។ ផលប៉ះពាល់នេះ និង ពេលវេលាដែលត្រូវការក្នុងការជួលបុគ្គលិកដែលមានគុណវុឌ្ឍិមកជំនួស និងបណ្តុះបណ្តាលអំពី ប្រតិបត្តិការក្នុងបរិយាកាសនៃនីតិវិធីដែលមានតែមួយបែបនេះ បានពន្លឿតដល់ដំណើរការស៊ើបសួរ ក្នុងសំណុំរឿង០០៣ និង ០០៤។

១២ សហព្រះរាជអាជ្ញា បានលើកឡើងជាសាធារណៈថា បន្ទាប់ពីសំណុំរឿង០០៣ និង០០៤ នឹងលែងមានសំណុំរឿងបន្ថែមទៀតហើយ^៨។ ចំនួនសំណុំរឿង ដែលមានបច្ចុប្បន្នគឺជាចំនួនសំណុំរឿងសរុបដែលនឹងត្រូវដោះស្រាយដោយ អ.វ.ត.ក។

១៣ តាមរយៈការវិវត្តន៍ក្នុងត្រីមាសចុងក្រោយនេះ គម្រោងបញ្ចប់ផែនការរបស់អង្គជំនុំជម្រះវិសាមញ្ញ មានគ្រោងការសំខាន់ចំនួន១៥សម្រាប់សំណុំរឿងចំនួនបីដែលអង្គជំនុំជម្រះនានាបានទទួល។ គ្រោងការសំខាន់ដែលនៅសេសសល់នៅក្នុងសំណុំរឿង០០២^៩ និង ការព្យាករណ៍ ដែលពាក់ព័ន្ធគឺ៖

- (i) ពេលវេលាកំណត់នៃដាក់បណ្តឹងសាទុកប្រឆាំងនឹងសាលក្រម នៅក្នុងសំណុំរឿង០០២/០១ (នៅត្រីមាសទីបួន ឆ្នាំ២០១៤)
- (ii) ការចេញសាលដីកាលើបណ្តឹងសាទុកក្នុងសំណុំរឿង០០២/០១ ប្រសិនបើមាន(ត្រីមាសទីមួយ ឆ្នាំ២០១៦)
- (iii) ការចាប់ផ្តើមសវនាការលើអង្គសេចក្តី/ភ័ស្តុតាង ក្នុងសំណុំរឿង០០២/០២ (ថ្ងៃទី១៧ ខែតុលា ឆ្នាំ២០១៤)
- (iv) ការបញ្ចប់សវនាការលើអង្គសេចក្តី/ភ័ស្តុតាង ក្នុងសំណុំរឿង០០២/០២ (ត្រីមាសទីបី ឆ្នាំ២០១៦)
- (v) សេចក្តីសន្និដ្ឋានបញ្ចប់ការពិភាក្សាដេញដោល ក្នុងសំណុំរឿង០០២/០២ (ត្រីមាសទីបួន ឆ្នាំ២០១៦)
- (vi) ការចេញសាលក្រមនៅក្នុងសំណុំរឿង០០២/០២ (ត្រីមាសទីបី ឆ្នាំ២០១៧)

^៨ សេចក្តីសន្និដ្ឋានរបស់សហព្រះរាជអាជ្ញាអន្តរជាតិស្តីទី - ការដាក់ដីកាសន្និដ្ឋានបញ្ជូនរឿងឱ្យស៊ើបសួរថ្មីចំនួនពីរ ថ្ងៃទី ៨ ខែ កញ្ញា ឆ្នាំ ២០០៩ ([www.eccc.gov.kh/sites/default/files/media/ECCC_Act_Int_Co_Prosecutor_8_Sep_2009_\(Eng\).pdf](http://www.eccc.gov.kh/sites/default/files/media/ECCC_Act_Int_Co_Prosecutor_8_Sep_2009_(Eng).pdf)) និង សេចក្តីសន្និដ្ឋានជាសាធារណៈរបស់សហព្រះរាជអាជ្ញាទាក់ទិននឹងការស៊ើបអង្កេតនៅក្នុងសំណុំរឿង០០៣ ថ្ងៃទី ៥ ខែ មិថុនា ឆ្នាំ ២០១២ (www.eccc.gov.kh/sites/default/files/media/ECCC%20OCP%205%20June%202012%20En.pdf)។

^៩ នៅក្នុងករណីដែលសំណុំរឿង០០២ ត្រូវបានបំបែកបន្ថែមទៀតតាមសេចក្តីសម្រេចរបស់អង្គជំនុំជម្រះទៅលើវិសាលភាពនៃសំណុំរឿង០០២/០២ ដែលរំពឹងថានឹងចេញនៅខែ មេសា ឆ្នាំ ២០១៤ វានឹងតម្រូវឱ្យមានសំណុំរឿង០០២/០៣។

(vii) ពេលវេលាកំណត់នៃការដាក់បណ្តឹងសាទុក្ខប្រឆាំងនឹងសាលក្រម ក្នុងសំណុំរឿង០០២/០២ (ត្រីមាសទីបួន ឆ្នាំ២០១៧) និង

(viii) ការចេញសាលដីកាលើបណ្តឹងសាទុក្ខ ក្នុងសំណុំរឿង០០២/០២ ប្រសិនបើមានបណ្តឹងសាទុក្ខ (ត្រីមាសទីពីរ ឆ្នាំ២០១៩)

១៤ នៅក្នុងសំណុំរឿង ០០៣ និង ០០៤ គ្រោងការដាច់ដោយឡែក ត្រូវបានកំណត់សម្រាប់ដំណាក់កាល ស៊ើបអង្កេត ដែលនៅសេសសល់ ហើយក្នុងករណីមានការចោទប្រកាន់នោះ នឹងមានគ្រោងការបន្ថែម ទៀតសម្រាប់ដំណាក់កាលជំនុំជម្រះ និងបណ្តឹងសាទុក្ខ¹⁰។ គ្រោងការសំខាន់សម្រាប់ដំណាក់កាល ស៊ើបអង្កេតដែលនៅសេសសល់គឺ៖

(ix) សេចក្តីសម្រេចលើបណ្តឹងឧទ្ធរណ៍ទាំងអស់មកពីភាគីនៅចំពោះមុខសហចៅក្រមស៊ើបអង្កេត ទាក់ទិននឹងសំណើសុំបំពេញកិច្ចស៊ើបសួរពីភាគី និងបណ្តឹងឧទ្ធរណ៍លើសេចក្តីសម្រេច ទាក់ទិននឹងនីតិវិធី។

(x) ការជូនដំណឹងអំពីការបញ្ចប់កិច្ចស៊ើបសួរ(ក្នុងសំណុំរឿង០០៣ នៅត្រីមាសទីមួយ ឆ្នាំ២០១៥)

(xi) សេចក្តីជូនដំណឹងអំពីការការបញ្ចប់កិច្ចស៊ើបសួរក្នុងសំណុំរឿង០០៤ (ត្រីមាសទីមួយ ឬទី២ ឆ្នាំ២០១៥)

(xii) សេចក្តីបង្គាប់របស់អង្គបុរេជំនុំជម្រះលើការខ្វែងយោបល់គ្នារវាងសហព្រះរាជអាជ្ញា និង/ឬ សហចៅក្រមស៊ើបអង្កេត (ត្រីមាសទីពីរ ឆ្នាំ២០១៥) ។

(xiii) ការចេញដីកាដោះស្រាយក្នុងសំណុំរឿង០០៣ ជាមួយនឹងសេចក្តីសម្រេចថាតើបញ្ជូនរឿង ទៅជម្រះ ឬក៏បញ្ចប់កិច្ចនីតិវិធី (ត្រីមាសទីបី ឆ្នាំ២០១៥)។

¹⁰ ដូចដែលកត់សម្គាល់ត្រង់កថាខណ្ឌទី៣៦ខាងក្រោម ដោយសារស្ថានភាពនៃកិច្ចដំណើរការនីតិវិធីបច្ចុប្បន្ន នៅពេលនេះយើងមិនអាច ព្យាករណ៍នូវចំណុចពេលវេលាជាក់លាក់ទាក់ទិននឹងគ្រោងការជំនុំជម្រះក្តីបានឡើយ។ នៅក្នុងករណីដែលរឿងក្តី០០៣ និង០០៤ ត្រូវបញ្ជូនទៅជំនុំជម្រះ គ្រោងការនៃសវនាការលើអង្គសេចក្តីគឺអាចដូចទៅនឹងប្រការដែលមានចែងនៅក្នុងកថាខណ្ឌទី១២(v) រហូតដល់(x) ខាងលើ ទាក់ទិននឹងសំណុំរឿង០០២/០២។

- (xiv) ការចេញដីកាដោះស្រាយ(១ឬច្រើន) ក្នុងសំណុំរឿង០០៤ ជាមួយនឹងសេចក្តីសម្រេចថា តើ ត្រូវបញ្ជូនរឿងទៅជំនុំជម្រះ ឬបញ្ចប់កិច្ចនីតិវិធី(អាស្រ័យលើថា តើសំណុំរឿងនឹងត្រូវបំបែក ឬអត់ នៅត្រីមាសទីពីរ ទីបី ឬទីបួន ឆ្នាំ២០១៥)។
- (xv) សេចក្តីសម្រេចដោយអង្គបុរេជំនុំជម្រះ លើបណ្តឹងឧទ្ធរណ៍ណាមួយប្រឆាំងនឹងដីកាដោះ ស្រាយ (ត្រីមាសទីមួយ ឆ្នាំ២០១៦ សម្រាប់សំណុំរឿង០០៣ និង ត្រីមាសទីពីរ ឆ្នាំ២០១៦ សម្រាប់សំណុំរឿង០០៤)។

II. វិធានការដែលអាចជួយបញ្ចប់ផែនការធានាចម្រើន

- ១៥ ដំណើរការប្រកបដោយប្រសិទ្ធភាពរបស់អង្គជំនុំជម្រះវិសាមញ្ញ កន្លងទៅត្រូវបានរំខានដោយ អសន្តិសុខផ្នែកហិរញ្ញវត្ថុដែលចេះតែបន្តកើតមាន ដែលបណ្តាលឱ្យបុគ្គលិកចំនួនពីររូបបានបោះបង់ ការងារក្នុងអំឡុងឆ្នាំ២០១៣ ព្រមទាំងបុគ្គលិកចេញចូលពីមុខតំណែងដោយមិនសមហេតុផល។ ការអនុម័តរបស់មហាសន្និបាតទៅលើឧបត្ថម្ភធនចំនួន ១៥,៥ លានដុល្លារសម្រាប់ភាគីអន្តរជាតិ នៃ អ.វ.ត.ក គឺជាវិធានការដ៏សំខាន់ដែលបានធ្វើឱ្យមានស្ថិរភាពដល់ស្ថានភាពថវិកាសម្រាប់ឆ្នាំ២០១៤។ ការអភិវឌ្ឍជាវិជ្ជមានមួយទៀតគឺការបង្កើនវិភាគទានពីរាជរដ្ឋាភិបាលកម្ពុជា ក៏ដូចជាការប្តេជ្ញា ចិត្តរបស់ខ្លួនក្នុងការធ្វើការកៀរគរថវិកា។ វានៅតែជាការសំខាន់ដែលត្រូវមានការកៀរគរថវិកាបន្ថែម ដើម្បីធ្វើឱ្យមានស្ថិរភាពដល់ភាគីជាតិនៃ អ.វ.ត.ក។
- ១៦ ការប៉ាន់ស្មានលើតារាងកំណត់ពេលវេលាខាងក្រោម ត្រូវបានធ្វើឡើងដោយផ្អែកមូលដ្ឋានថា អង្គជំនុំ ជម្រះនិងការិយាល័យទាំងអស់មានបុគ្គលិកគ្រប់គ្រាន់ និងថាកិច្ចដំណើរការនីតិវិធីតាមផ្លូវតុលាការ នឹងមិនត្រូវរំខានបន្ថែមទៀតដោយសារតែអសន្តិសុខផ្នែកហិរញ្ញវត្ថុ។ ប្រសិនបើអសន្តិសុខផ្នែក ហិរញ្ញវត្ថុនៅតែបន្ត យើងអាចចាំបាច់ត្រូវកែសម្រួលតារាងពេលវេលាឡើងវិញ។
- ១៧ ការប៉ាន់ស្មានលើគម្រោងបញ្ចប់ផែនការជំនុំជម្រះក្តីក្នុងសំណុំរឿង០០២/០២ បណ្តឹងសាទុក្ខលើសំណុំ រឿង០០២/០១ និង ការបញ្ចប់កិច្ចស៊ើបសួរក្នុងសំណុំរឿង០០៣ និង ០០៤ សន្មតថាសកម្មភាពទាំង អស់ កំពុងត្រូវបានធ្វើឡើងដំណាលៗគ្នា។ ក្រុមមេធាវីការពារក្តី នួន ជា និង ខៀវ សំផន ក៏ដូចជា សហមេធាវីនាំមុខដើមបណ្តឹងរដ្ឋប្បវេណី នឹងចូលពាក់ព័ន្ធទាំងបណ្តឹងសាទុក្ខសំណុំរឿង០០២/០១ និង

ការជំនុំជម្រះក្តីសំណុំរឿង០០២/០២ នៅពេលទន្ទឹមគ្នា។ សហព្រះរាជអាជ្ញានឹងចូលពាក់ព័ន្ធនៅក្នុង សំណុំរឿងទាំងនេះដែរ ហើយការស៊ើបអង្កេត និងការរៀបចំសេចក្តីសន្និដ្ឋានបញ្ចប់សម្រាប់សំណុំរឿង ០០៣ និង ០០៤។ លទ្ធភាពនៃការអនុវត្តសកម្មភាពទាំងនេះគឺអាស្រ័យលើការចំនួនបុគ្គលិកគ្រប់គ្រាន់ ក្នុងពេលទន្ទឹមគ្នា។

១៨ សហព្រះរាជអាជ្ញាបានស្នើឱ្យមានការកែប្រែវិធានផ្ទៃក្នុងនៃអង្គជំនុំជម្រះវិសាមញ្ញ ដើម្បីអនុញ្ញាត ឱ្យកិច្ចស៊ើបសួរបន្តរហូតចប់ចុងចប់ដើមដោយមិនបាច់មានការស៊ើបអង្កេតលើទីតាំងប្រព្រឹត្តបទល្មើស ទាំងអស់នោះទេ ល្អិតណាទីតាំងប្រព្រឹត្តបទល្មើសដែលត្រូវបានជ្រើសរើស គឺជាតំណាងបទចោទ ប្រកាន់ និងការទទួលខុសត្រូវព្រហ្មទណ្ឌរបស់ជនសង្ស័យដែលបានចោទឡើង។ គណៈកម្មាធិការ នីតិវិធីនិងវិធានផ្ទៃក្នុង បានផ្តល់អនុសាសន៍ និងបញ្ជូនសំណើសុំធ្វើវិសោធនកម្មទៅសម័យប្រជុំពេញ អង្គនៃអង្គជំនុំជម្រះវិសាមញ្ញដែលបានកំណត់យកពេលប្រជុំនៅ ពាក់កណ្តាលខែតុលាឆ្នាំ២០១៤។ ប្រសិនបើកិច្ចប្រជុំពេញអង្គអនុម័តលើសំណើសុំធ្វើវិសោធនកម្មនេះ គេរំពឹងថាវិសោធនកម្មលើវិធាន ផ្ទៃក្នុងអាចពន្លឿនការបញ្ចប់កិច្ចនីតិវិធីបានឆាប់រហ័ស។

១៩ ដើម្បីបង្កើនសមត្ថភាពស៊ើបអង្កេតរបស់ការិយាល័យសហចៅក្រមស៊ើបអង្កេត ក្រសួងយុត្តិធម៌ បានផ្តល់នីតិសម្បទាដល់មន្ត្រីច្បាប់អន្តរជាតិចំនួនប្រាំបីនាក់ និងបន្ថែមម្នាក់ទៀតតាមក្រោយ ដើម្បីចុះ ធ្វើកំណត់ហេតុស្តាប់ចម្លើយ ហើយកិច្ចការនេះជាធម្មតាគឺត្រូវបំពេញដោយអ្នកស៊ើបអង្កេតប៉ុណ្ណោះ។ ការបង្កើនសមត្ថភាពក្នុងការចុះធ្វើកំណត់ហេតុស្តាប់ចម្លើយនេះ នឹងជំរុញឱ្យដំណាក់កាលស៊ើបសួរ បានលឿន។ ជាងនេះទៀត សហចៅក្រមស៊ើបអង្កេតអន្តរជាតិបានចាប់អនុវត្តគំនិតផ្តួចផ្តើមនានា ដើម្បីបង្កើនធនធានមនុស្សរបស់ខ្លួនជាមួយនឹងបុគ្គលិកជំនាញដែលមិនយកប្រាក់កម្រៃ និងកម្មសិក្សា ការបន្ថែមទៀត ដើម្បីបង្កើនផលិតផលនៃកិច្ចស៊ើបសួរ។

III. ផែនការបញ្ចប់ការស៊ើបអង្កេត

២០ តារាងកំណត់ពេលវេលានៃការបញ្ចប់ការស៊ើបអង្កេត ត្រូវបានកំណត់ដោយកត្តានានាដូចជា៖ ប្រភេទ និងភាពស្មុគស្មាញនៃរឿងក្តី ចំនួនសាក្សីដែលត្រូវស្តាប់សក្ខីកម្ម ចំនួនបេសកកម្មចុះដល់ទីកន្លែងដែល តម្រូវឱ្យមានបុគ្គលិកមានគុណវុឌ្ឍិ ការបង្អាក់ជាក់ស្តែងក្នុងការបំពេញកិច្ចស៊ើបសួរ ចំនួនញាតិដែល

ដាក់ដោយភាគីនានា ចිරវេលាដែលតម្រូវដោយអង្គបុរេជំនុំជម្រះដើម្បីចេញសេចក្តីសម្រេចលើបណ្តឹង ឧទ្ធរណ៍បន្ទាន់បង្ខំរបស់ភាគីនានា និងការពិចារណាពាក់ព័ន្ធនានា។ ដោយមានកត្តាប្រែប្រួលទាំងនេះ ការស្មានទុកជាមុននូវតារាងកំណត់ពេលវេលាអនុវត្តគ្រោងការ អាចផ្អែកលើបទពិសោធន៍កន្លងទៅ ទាំងនៅក្នុងអង្គជំនុំជម្រះវិសាមញ្ញ និងក្នុងស្ថាប័នតុលាការប្រហាក់ប្រហែលគ្នានេះ។

២១ វិធានផ្ទៃក្នុងដាក់បញ្ញត្តិអំពីដំណាក់កាលនីតិវិធីផ្សេងៗ ដែលសហចៅក្រមស៊ើបអង្កេតត្រូវអនុវត្តតាម ដើម្បីបំពេញឱ្យបានពេញលេញនូវដំណើរការស៊ើបអង្កេត។ សហចៅក្រមស៊ើបអង្កេតត្រូវស៊ើបអង្កេត អង្គហេតុនានាដែលមានចែងនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ឬដីកាសន្និដ្ឋានបញ្ជូនរឿងឱ្យ ស៊ើបសួរបន្ថែម ដែលដាក់ដោយសហព្រះរាជអាជ្ញា។ នៅពេលបំពេញកិច្ចស៊ើបសួរ សហចៅក្រម ស៊ើបអង្កេតអាចនឹងបំពេញកិច្ចស៊ើបសួរ ដែលនាំឱ្យបញ្ជាក់នូវការពិត។ នៅគ្រប់ករណីទាំងអស់ ពួកគេត្រូវបំពេញកិច្ចស៊ើបសួរដោយអនាគតិ។ ភាគីនានាអាចស្នើសុំសហចៅក្រមស៊ើបអង្កេតបំពេញ កិច្ចស៊ើបសួរជាក់លាក់មួយចំនួន។ ការបដិសេធមិនពិចារណាលើសំណើសុំ អាចនឹងត្រូវបានប្តឹង ឧទ្ធរណ៍ទៅអង្គបុរេជំនុំជម្រះ។

២២ នៅពេលសហចៅក្រមស៊ើបអង្កេតពិចារណាលើព្យាបា ការស៊ើបអង្កេតត្រូវបានបញ្ចប់ សហចៅក្រម ស៊ើបអង្កេតត្រូវជូនដំណឹងដល់ភាគីទាំងអស់។ ភាគីមានរយៈពេល១៥ថ្ងៃដើម្បីស្នើសុំឱ្យបំពេញកិច្ច ស៊ើបសួរបន្ថែម លើកលែងតែភាគីបោះបង់រយៈពេលនោះចោល។ ប្រសិនបើសហចៅក្រមស៊ើប អង្កេត សម្រេចបដិសេធចោលសំណើបែបនេះ សហចៅក្រមស៊ើបអង្កេតត្រូវចេញដីកាសម្រេចមួយ ដែលមានសំអាងហេតុ។ នៅក្នុងរយៈពេល៣០ថ្ងៃបន្ទាប់ពីការជូនដំណឹងអំពីដីកាសម្រេចនេះ ភាគី ទាំងអស់អាចដាក់បណ្តឹងឧទ្ធរណ៍ទៅអង្គបុរេជំនុំជម្រះ។ នៅពេលដែលរយៈពេលនេះបានផុតកំណត់ ត្រូវបានបោះបង់ចោល ឬបណ្តឹងឧទ្ធរណ៍ដែលបានលើកឡើងខាងលើត្រូវបានជំនុំជម្រះ សហចៅក្រម ស៊ើបអង្កេតត្រូវបញ្ជូនសំណុំរឿងភ្លាមៗទៅឱ្យសហព្រះរាជអាជ្ញា ដើម្បីចេញដីកាសន្និដ្ឋានស្ថាពរ។ សហព្រះរាជអាជ្ញាត្រូវចេញដីកាសន្និដ្ឋានស្ថាពរជាលាយលក្ខណ៍អក្សរ និងមានសំអាងហេតុ និង បង្វិលសំណុំរឿងឱ្យសហចៅក្រមស៊ើបអង្កេត នៅក្នុងរយៈពេល៤៥ថ្ងៃ ប្រសិនបើជនត្រូវចោទ ត្រូវបានឃុំខ្លួន និងរយៈពេល៣ខែនៅក្នុងរឿងក្តីផ្សេងទៀត។ លើកលែងតែក្រោយពេលដំណាក់កាល ដែលលើកឡើងខាងលើនេះត្រូវបានបញ្ចប់ សហចៅក្រមស៊ើបអង្កេតនឹងចេញដីកាដោះស្រាយ

ថាតើត្រូវចោទប្រកាន់ជនត្រូវចោទ ដែលត្រូវបញ្ជូនរូបគាត់ទៅជំនុំជម្រះ ឬត្រូវទម្លាក់ចោលការចោទប្រកាន់។ សហព្រះរាជអាជ្ញាអាចនឹងដាក់បណ្តឹងឧទ្ធរណ៍ប្រឆាំងនឹងដីកាដោះស្រាយទៅអង្គបុរេជំនុំជម្រះ ចំណែកដើមបណ្តឹងរដ្ឋប្បវេណីអាចដាក់បណ្តឹងឧទ្ធរណ៍ តែក្នុងករណីដីកាដោះស្រាយបដិសេធចោលការចោទប្រកាន់ និងក្នុងករណីដែលសហព្រះរាជអាជ្ញាបានប្តឹងឧទ្ធរណ៍ប្រឆាំងនឹងការបដិសេធចោលការចោទប្រកាន់នេះ។ បន្ថែមពីលើនេះ អង្គបុរេជំនុំជម្រះបានផ្តល់នូវសិទ្ធិឱ្យជនត្រូវចោទជំទាស់នឹងធាតុផ្សំយុត្តាធិការនៅក្នុងដីកាដោះស្រាយតាមរយៈបណ្តឹងឧទ្ធរណ៍។ បណ្តឹងឧទ្ធរណ៍ប្រឆាំងនឹងដីកាដោះស្រាយ ត្រូវតែដាក់នៅក្នុងរយៈពេល៣០ថ្ងៃ បន្ទាប់ពីការជូនដំណឹងអំពីដីកាសម្រេចនេះ។ អង្គបុរេជំនុំជម្រះអាចនឹងកែប្រែ ឬតម្កល់ដីកាដោះស្រាយនេះ។

២៣ កិច្ចស៊ើបសួរក្នុងសំណុំរឿង០០៣ និង ០០៤ បានចាប់ផ្តើមដំណើរការក្រោយពីការបញ្ជូនដីកាសន្និដ្ឋានបញ្ជូនរឿងឱ្យស៊ើបសួរបស់សហព្រះរាជអាជ្ញាអន្តរជាតិនៅខែកញ្ញាឆ្នាំ២០០៩។ ដោយអនុលោមតាមវិធានផ្ទៃក្នុងនៃ អ.វ.ត.ក សហចៅក្រមស៊ើបអង្កេតបានធ្វើកំណត់ហេតុនៃការខ្វែងយោបល់គ្នារវាងសហចៅក្រមស៊ើបអង្កេតជាតិ និងសហចៅក្រមស៊ើបអង្កេតអន្តរជាតិពាក់ព័ន្ធនឹងកិច្ចស៊ើបសួរក្នុងសំណុំរឿងទាំងនេះ។ ហេតុដូច្នេះ សហចៅក្រមស៊ើបអង្កេតទាំងពីររូបកំពុងតែជ្រើសរើសវិធីសាស្ត្ររៀងៗខ្លួននៅក្នុងសំណុំរឿងទាំងនេះ។ សហចៅក្រមស៊ើបអង្កេតអន្តរជាតិកំពុងតែស៊ើបអង្កេតយ៉ាងសកម្មលើការប្រព្រឹត្តិឧក្រិដ្ឋកម្មដែលបានចោទប្រកាន់នៅមូលដ្ឋានបទល្មើសចំនួនជាង១០ផ្សេងៗពីគ្នាក្នុងសំណុំរឿង០០៣ និងមូលដ្ឋានបទល្មើសចំនួន៥៥ក្នុងសំណុំរឿង ០០៤។ ចាប់តាំងពីសហចៅក្រមអន្តរជាតិបច្ចុប្បន្ន ចាប់ផ្តើមបំពេញភារកិច្ចនៅខែតុលា ឆ្នាំ២០១២ មក មានការបំពេញបេសកកម្មដល់ទឹកដីកើតហេតុ ចំនួនជាង៨០លើក និងធ្វើកិច្ចសម្ភាសន៍ជាមួយសាក្សីបានចំនួនជាង៣០០លើក។ ពេលវេលាស្មានទុកដ៏ស្មុំត្រឹមត្រូវដែលអាចផ្តល់ជូននៅបាននៅខណៈនេះ គឺ៖

- (i) កិច្ចស៊ើបសួរក្នុងសំណុំ រឿង០០៣ នឹងត្រូវបញ្ចប់ ត្រឹមចុងត្រីមាសទីមួយ ឆ្នាំ ២០១៥
- (ii) កិច្ចស៊ើបសួរក្នុងសំណុំរឿង០០៤ នឹងត្រូវបញ្ចប់នៅត្រីមាសទីមួយ ឬទីពីរឆ្នាំ២០១៥ អាស្រ័យលើថាតើសំណុំរឿងនេះនឹងត្រូវបំបែក ឬអត់
- (iii) ដីកាដោះស្រាយក្នុងសំណុំរឿង០០៣ នឹងត្រូវចេញនៅត្រីមាសទីបី ឆ្នាំ ២០១៥

- (iv) ដីកាដោះស្រាយ(មួយឬច្រើន)ក្នុងសំណុំរឿង០០៤ នឹងត្រូវចេញនៅត្រីមាសទីពីរ ទីបី ឬទីបួន ឆ្នាំ២០១៥ អាស្រ័យលើថាតើសំណុំរឿងនេះនឹងត្រូវបំបែកឬអត់ និង
- (v) រាល់បណ្តឹងឧទ្ធរណ៍ ប្រឆាំងនឹងដីកាដោះស្រាយនឹងត្រូវសម្រេចសេចក្តីដោយអង្គបុរេជំនុំជម្រះនៅត្រីមាសទីមួយ ឆ្នាំ២០១៦ សម្រាប់សំណុំរឿង០០៣ និងត្រីមាសទីពីរ ឆ្នាំ២០១៦ សម្រាប់សំណុំរឿង០០៤។

IV. ផែនការបញ្ចប់សវនាការ

២៤ តារាងពេលវេលានៃការបញ្ចប់សវនាការត្រូវកំណត់ដោយកត្តានានាដូចជា៖ លក្ខណៈ និងភាពស្មុគស្មាញនៃសំណុំរឿង បញ្ហាសុខភាពរបស់ជនជាប់ចោទដែលមានវ័យចាស់ជរា ចំនួនសាក្សីដើមបណ្តឹងរដ្ឋប្បវេណី និងអ្នកជំនាញ ដែលត្រូវកោះហៅ និងរយៈពេលនៃការធ្វើសក្ខីកម្មរបស់សាក្សីទាំងនោះ ការបង្អាក់ជាក់ស្តែងនានាក្នុងការបំពេញកិច្ចដំណើរការនីតិវិធី ចំនួនព្យត្តិដាក់ដោយភាគី និងការពិនិត្យពិច័យផ្នែករដ្ឋបាលផ្សេងៗទៀត។ ដោយមានកត្តាប្រែប្រួលទាំងនេះ ការស្មានទុកជាមុននូវតារាងកំណត់ពេលវេលាអនុវត្តគ្រោងការគឺផ្អែកលើបទពិសោធន៍កន្លងទៅ ទាំងនៅក្នុងអង្គជំនុំជម្រះវិសាមញ្ញ និងស្ថាប័នតុលាការប្រហាក់ប្រហែលគ្នានេះ។

២៥ ការប្រជុំរៀបចំសវនាការចំនួនមួយ ឬច្រើន តែងតែបានរៀបចំឡើងមុនពេលការចាប់ផ្តើមសវនាការជាក់ស្តែង។ សវនាការចាប់ផ្តើមដោយសវនាការបឋម។ នៅក្នុងសវនាការបឋមនេះ អង្គជំនុំជម្រះសាលាដំបូង ពិចារណាទៅលើបញ្ជីសាក្សីសក្តានុពល និងអ្នកជំនាញ ដែលដាក់ជូនដោយភាគីព្រមទាំងអញ្ញត្រកម្ម លើកឡើងដោយភាគី ហើយភាគីដើមបណ្តឹងរដ្ឋប្បវេណីអាចផ្តើមនូវចំណុចជាក់លាក់អំពីសំណងដែលខ្លួនស្នើសុំ។ សវនាការលើអង្គសេចក្តីចាប់ផ្តើមដោយមានការធ្វើសេចក្តីសន្និដ្ឋានដោយសង្ខេបពីសំណាក់សហព្រះរាជអាជ្ញា ហើយជនជាប់ចោទអាចធ្វើការឆ្លើយតបដោយសង្ខេបបាន មុនពេលអង្គជំនុំជម្រះសាលាដំបូង ចាប់ផ្តើមតាំងសំណួរដល់ជនជាប់ចោទ ភាគីដើមបណ្តឹងរដ្ឋប្បវេណី និងសាក្សី និងស្តាប់នូវការបង្ហាញភស្តុតាង។ សហព្រះរាជអាជ្ញាមានបន្ទុកបញ្ជាក់អំពីពិរុទ្ធភាពរបស់ជនជាប់ចោទ។ ដើម្បីផ្ដន្ទាទោសជនជាប់ចោទអង្គជំនុំជម្រះសាលាដំបូងត្រូវមានជំនឿ ដោយគ្មានវិមតិសង្ស័យអំពីពិរុទ្ធភាពរបស់ជនជាប់ចោទ។ ក្រោយពេលពិនិត្យភស្តុតាង

ទាំងអស់រួចហើយ អង្គជំនុំជម្រះស្តាប់ការបិទកិច្ចពិភាក្សាដេញដោលពីសំណាក់ភាគី មុនពេលពិភាក្សា គ្នាជាសម្ងាត់ដើម្បីសម្រេចសេចក្តី។ ប្រសិនបើជនជាប់ចោទត្រូវផ្ដន្ទាទោស អង្គជំនុំជម្រះសម្រេចទៅ លើទោសសមស្របដែលបានកំណត់នៅក្នុងសាលក្រមរបស់ខ្លួន។ ដោយឈរលើមូលដ្ឋាននៃជំហាន នីតិវិធីទាំងនេះទើបយើងកំណត់បាននូវគ្រោងការសំខាន់ៗផ្សេងៗគ្នាសម្រាប់សវនាការនីមួយៗបាន។

ក. សំណុំរឿង០០២/០១

២៦ សវនាការបឋមក្នុងសំណុំរឿង០០២ ប្រព្រឹត្តទៅចាប់ពីថ្ងៃទី២៧ រហូតដល់ថ្ងៃទី៣០ ខែមិថុនា ឆ្នាំ ២០១១។ ក្នុងខែកញ្ញា ឆ្នាំ២០១១ អង្គជំនុំជម្រះសាលាដំបូងបានបំបែកនូវបទចោទក្នុងសំណុំរឿង០០២ ទៅជាសវនាការចំនួនពីរប្រច្រើន អនុលោមទៅតាមវិធានផ្ទៃក្នុង ដែលនឹងត្រូវវិនិច្ឆ័យដោយអង្គជំនុំ ជម្រះទៅតាមលំដាប់លំដោយតាមការយល់ឃើញថាសមស្រប។ បទចោទនៅក្នុងសវនាការដំបូង ក្នុងសំណុំរឿង០០២/០១ ផ្ដោតសំខាន់ទៅលើឧក្រិដ្ឋកម្មប្រឆាំងនឹងមនុស្សជាតិទាក់ទិននឹងការជម្លៀស ប្រជាជនពីទីក្រុងភ្នំពេញ និងទីប្រជុំជន ព្រមទាំងការសម្លាប់ទាហាន លន់ នល់ នៅទីតាំងសម្លាប់ មនុស្សទួលពោធិ៍ជ្រៃ ភ្លាមៗក្រោយពេលខ្មែរក្រហមឡើងកាន់អំណាច ក្នុងខែមេសា ឆ្នាំ ១៩៧៥។ អង្គជំនុំជម្រះក៏បានស្តាប់នូវការបង្ហាញភស្តុតាងទាក់ទិននឹងប្រវត្តិបក្សកុម្មុយនិស្តកម្ពុជា រចនាសម្ព័ន្ធ ចាត់តាំងនៃកម្ពុជាប្រជាធិបតេយ្យ និងតួនាទីរបស់ជនជាប់ចោទពាក់ព័ន្ធនឹងគោលនយោបាយនៃរបប កម្ពុជាប្រជាធិបតេយ្យពាក់ព័ន្ធនឹងបទចោទទាំងអស់ក្នុងសំណុំរឿង០០២។

២៧ សវនាការលើអង្គសេចក្តីចាប់ផ្តើមដោយមានការធ្វើសេចក្តីសន្និដ្ឋានដោយសង្ខេបនៅថ្ងៃទី ២១ ខែវិច្ឆិកា ឆ្នាំ ២០១១។ សាក្សីចំនួន៥៨រូប ភាគីដើមបណ្តឹងរដ្ឋប្បវេណីចំនួន ៣១រូប និងអ្នកជំនាញចំនួន ៣រូប បានផ្តល់សក្ខីកម្មនៅអំឡុងពេលសវនាការ ហើយការបិទកិច្ចពិភាក្សាដេញដោលប្រព្រឹត្តទៅនៅថ្ងៃទី ៣១ ខែតុលា ឆ្នាំ ២០១៣។ ដូច្នេះ ដំណើរការនីតិវិធីសវនាការទាំងមូលប្រព្រឹត្តទៅអស់រយៈពេល ២២២ថ្ងៃ ។ អង្គជំនុំជម្រះសាលាដំបូង បានចេញសាលក្រមលើអង្គសេចក្តីនៅថ្ងៃទី៧ ខែសីហា ឆ្នាំ២០១៤។

ខ. សំណុំរឿង០០២/០២

២៨ នៅក្នុងសេចក្តីសម្រេចរបស់ខ្លួនទៅលើបណ្តឹងឧទ្ធរណ៍ជំទាស់ទៅនឹងការបំបែកសំណុំរឿងរបស់អង្គជំនុំជម្រះសាលាដំបូង ក្នុងសំណុំរឿង០០២/០១ អង្គជំនុំជម្រះតុលាការកំពូលបានបង្ហាត់ថា សវនាការលើភស្តុតាងនៅក្នុងសំណុំរឿងទី៧(០០២) សំណុំរឿង០០២/០២ គួរតែចាប់ផ្តើមកាន់តែឆាប់ កាន់តែប្រសើរ ក្រោយពីការបិទកិច្ចពិភាក្សាដេញដោលក្នុងសំណុំរឿង០០២/០១។ អង្គជំនុំជម្រះតុលាការកំពូលក៏បានសម្រេចថាវិសាលភាពនៃសំណុំរឿង០០២/០២ ជាតំណាងឱ្យដីកាបញ្ជូនទៅជំនុំជម្រះ ដូច្នេះ តុលាការកំពូលបង្ហាត់ថាអង្គជំនុំជម្រះជាអបប្បរមាគួរតែបញ្ចូលបទចោទដែលពាក់ព័ន្ធខក្រិដ្ឋកម្មប្រល័យពូជសាសន៍ មន្ទីរសន្តិសុខ ស២១ នៅភ្នំពេញ សហករណ៍ចំនួនមួយ និងការដ្ឋានចំនួនមួយ¹¹។

២៩ អង្គជំនុំជម្រះសាលាដំបូងបានបើកកិច្ចប្រជុំរៀបចំសវនាការនៅថ្ងៃទី១១ និង ១២ ខែធ្នូ ឆ្នាំ២០១៣ ដើម្បីត្រៀមលក្ខណៈសម្រាប់សវនាការបន្ទាប់នេះ។ ក្រោយពីកិច្ចប្រជុំនេះមក អង្គជំនុំជម្រះបានចេញនូវផែនការការងារលម្អិត ហើយអញ្ជើញភាគីឱ្យដាក់សារណាស្តីពីបទចោទដែលនឹងត្រូវបញ្ចូលទៅក្នុងសំណុំរឿង០០២/០២¹²។ សវនាការតទល់គ្នាបានធ្វើឡើងនៅថ្ងៃទី១១ ខែកុម្ភៈ ឆ្នាំ ២០១៤។ ក្នុងពេលសវនាការនេះ ភាគីបានធ្វើទុក្ខិករណ៍ផ្ទាល់មាត់ពាក់ព័ន្ធនឹងសារណារបស់ខ្លួនអំពីវិសាលភាពនៃបទចោទ ក៏ដូចជាជំហររបស់ខ្លួនទៅលើសារណាបន្ថែមរបស់មេធាវីការពារក្តីមួយ (ខៀវ សំផន) ទាក់ទិននឹងអត្ថិភាពនៃឧបសគ្គតាមផ្លូវច្បាប់ ចំពោះការចាប់ផ្តើមសវនាការលើភស្តុតាងក្នុងសំណុំរឿង០០២/០២ រហូតដល់មានសាលក្រមស្ថាពរក្នុងសំណុំរឿង០០២/០១។ អង្គជំនុំជម្រះសាលាដំបូងបានចេញសេចក្តីសម្រេចលើបញ្ហាទាំងពីរនេះ មុនពេលកំណត់ ក្នុងខែមីនា ឆ្នាំ២០១៤ ដោយបដិសេធនូវសារណារបស់ក្រុមមេធាវីការពារក្តី។

¹¹ សេចក្តីសម្រេចលើបណ្តឹងសាទុក្ខភ្លាមៗប្រឆាំងនឹងសេចក្តីសម្រេចលើកទីពីររបស់អង្គជំនុំជម្រះសាលាដំបូង ស្តីពីការបំបែកកិច្ចដំណើរការនីតិវិធីនៃសំណុំរឿង០០២ ឯកសារ E284/4/8 ចុះថ្ងៃទី ២៥ ខែ វិច្ឆិកា ឆ្នាំ ២០១៣។

¹² ផែនការការងាររបស់អង្គជំនុំជម្រះសាលាដំបូងសម្រាប់សំណុំរឿង០០២/០២ និងការកំណត់កាលបរិច្ឆេទសម្រាប់ដាក់ឯកសារនាពេលខាងមុខ ឯកសារ E301/5 ចុះថ្ងៃទី ២៤ ខែ ធ្នូ ឆ្នាំ ២០១៣។

៣០ នៅថ្ងៃទី៤ ខែមេសា ឆ្នាំ២០១៤ អង្គជំនុំជម្រះសាលាដំបូងបានចេញនូវសេចក្តីសម្រេចបំបែកសំណុំរឿងថ្មីមួយទៀត ដោយកំណត់វិសាលភាពក្នុងសំណុំរឿង០០២/០២។ អង្គជំនុំជម្រះសាលាដំបូងសម្រេចថា ទីតាំងបទល្មើសដែលបានចោទប្រកាន់ និងការចោទប្រកាន់តាមអង្គហេតុបង្កើតបានជាមូលដ្ឋាននៃសំណុំរឿង០០២/០២៖ អំពើប្រល័យពូជសាសន៍លើជនជាតិចាម និងជនជាតិវៀតណាម (មិនរាប់បញ្ចូលឧក្រិដ្ឋកម្មប្រឆាំងមនុស្សជាតិដែលប្រព្រឹត្តដោយកងទ័ពបដិវត្តកម្ពុជា នៅលើទឹកដីវៀតណាម) ការរៀបអាពាហ៍ពិពាហ៍ដោយបង្ខំ និងរំលោភ (ទូទាំងប្រទេស) ការបោសសម្អាតផ្ទៃក្នុងមន្ទីរសន្តិសុខ ស២១ មន្ទីរសន្តិសុខក្រាំងតាចាន់ មន្ទីរសន្តិសុខអូរកន្សែង និងមន្ទីរសន្តិសុខភ្នំក្រាល ការដ្ឋានទំនប់១មករា ការដ្ឋានសាងសង់ព្រលានយន្តយោធាកំពង់ឆ្នាំង ការដ្ឋានទំនប់ត្រពាំងថ្ម សហករណ៍នៅត្រាំកក់ ការប្រព្រឹត្តមកលើពុទ្ធសាសនិក (កម្រិតត្រឹមតែសហករណ៍ត្រាំកក់) និងការដៅលើអតីតអ្នកមុខអ្នកការរបបសាធារណរដ្ឋខ្មែរ (ការអនុវត្តកម្រិតត្រឹមតែសហករណ៍ត្រាំកក់ ការដ្ឋានទំនប់១មករា មន្ទីរសន្តិសុខ ស២១ និងមន្ទីរសន្តិសុខក្រាំងតាចាន់)¹³។ នៅថ្ងៃទី ២៩ ខែ កក្កដា ឆ្នាំ ២០១៤ អង្គជំនុំជម្រះតុលាការកំពូល តម្កល់សេចក្តីសម្រេចបំបែកសំណុំរឿងថ្មីនេះ។

៣១ អង្គជំនុំជម្រះសាលាដំបូងបានបើកសវនាការបឋមបន្ថែមទៀតក្នុងសំណុំរឿង ០០២/០២ នៅថ្ងៃទី ៣០ ខែ កក្កដា ឆ្នាំ ២០១៤។ នៅក្នុងសវនាការនោះ អង្គជំនុំជម្រះសាលាដំបូង ស្តាប់សារណារបស់ភាគីទៅលើលំដាប់លំដោយនៃនីតិវិធីជំនុំជម្រះបន្ថែមទៅលើសេចក្តីសម្រេចបំបែកកិច្ចដំណើរការនីតិវិធីរបស់ខ្លួនលើវិសាលភាពនៃសំណុំរឿង០០២/០២ ហើយនិងសំណើរបស់ភាគីទាក់ទងនឹងសាក្សី ដើមបណ្តឹងរដ្ឋប្បវេណី និងអ្នកជំនាញ ដែលត្រូវស្តាប់សក្ខីកម្ម។ អង្គជំនុំជម្រះក៏បានផ្តល់ឱកាសដល់ដើមបណ្តឹងរដ្ឋប្បវេណីបង្ហាញនូវបញ្ហាកាន់តែជាក់លាក់ថែមទៀតទៅលើសំណងសម្រាប់ដើមបណ្តឹងរដ្ឋប្បវេណី។

៣២ ចំនួនថ្ងៃសម្រាប់បើកនិងបញ្ចប់សវនាការ គឺអាចស្មានទុកបានក្នុងសំណុំរឿង០០២/០២ តែនៅពេលចំនួនសាក្សី ដើមបណ្តឹងរដ្ឋប្បវេណី និងអ្នកជំនាញ ដែលត្រូវកោះហៅ គឺមានការកំណត់ច្បាស់លាស់ហើយដោយអង្គជំនុំជម្រះសាលាដំបូង។ សក្ខីកម្មសរុបចំនួន ២៧២ ត្រូវបានស្នើឡើងដោយភាគី។ ការស្មានទុកពេលទាក់ទងនឹងសំណុំរឿង០០២/០២ គឺផ្អែកទៅលើការសន្មតថា សវនាការទីពីរនឹងមាន

¹³ សេចក្តីសម្រេចលើការបំបែកកិច្ចដំណើរការនីតិវិធីបន្ថែមលើសំណុំរឿង០០២ និងវិសាលភាពនៃសំណុំរឿង០០២/០២ ឯកសារ E301/9/1 ចុះថ្ងៃទី ៤ ខែ មេសា ឆ្នាំ ២០១៤។

លក្ខណៈស្មុគស្មាញ និងត្រូវការពេលវេលាដូចគ្នានឹងសវនាការទីមួយដែរ ប៉ុន្តែអាចខុសប្លែកពីគ្នាច្រើន នៅពេលដែលកត្តានេះត្រូវបានកំណត់។

៣៣ រយៈពេលនៃជំនុំជម្រះដែលស្ថានទុកក៏នឹងត្រូវប៉ះពាល់ដោយសារការកំណត់សម្រេចណាមួយរបស់អង្គជំនុំជម្រះសាលាដំបូងទាក់ទងនឹងតម្រូវការចាំបាច់ ក្នុងការកាត់បន្ថយចំនួនថ្ងៃសវនាការក្នុងមួយសប្តាហ៍ និងរយៈពេលនៃថ្ងៃមានសវនាការ ដោយសារស្ថានភាពសុខភាពរបស់ជនជាប់ចោទ។ ខណៈដែលជនជាប់ចោទត្រូវបានរកឃើញថាមានសម្បទាគ្រាប់គ្រាន់ក្នុងការចូលរួមសវនាការការប្រែប្រួលលើរាយការណ៍ណាមួយទៅលើស្ថានភាពសុខភាពរបស់ពួកគាត់អាច តម្រូវឱ្យមានការកែប្រែមួយទៅលើការកំណត់ពេលវេលាបើកសវនាការ។ អង្គជំនុំជម្រះសាលាដំបូងបានជូនដំណឹងដល់ភាគីថា នៅពេលដែលសវនាការលើកស្ទុកក្នុងក្នុងសំណុំរឿង០០២/០២ចាប់ផ្តើមនៅថ្ងៃទី ១៧ ខែ តុលា ឆ្នាំ ២០១៤ អង្គជំនុំជម្រះនឹងបើកសវនាការទៅតាមកាលកំណត់ដែលត្រូវបានកាត់បន្ថយមកត្រឹម៣ថ្ងៃពេញ ក្នុង១សប្តាហ៍ ដែលយ៉ាងហោចណាស់គឺពេញរយៈពេលនៃខែធ្នូ ឆ្នាំ២០១៤ ខណៈដែលត្រូវការរៀបចំសារណាបណ្តឹងសាទុក្ខក្នុងសំណុំរឿង០០២/០១¹⁴។ បន្ទាប់មកអង្គជំនុំជម្រះសាលាដំបូងបានថ្លែងថាខ្លួននឹងពិនិត្យមើលបញ្ហានេះសាជាថ្មី។ នីតិវិធីបណ្តឹងសាទុក្ខណាមួយប្រឆាំងសាលក្រមសំណុំរឿងសំណុំរឿង០០២/០១ក៏អាចមានផលប៉ះពាល់ដល់ភាពទំនើបរបស់ភាគីក្នុងការចូលរួមសវនាការលើអង្គសេចក្តីក្នុងសំណុំរឿង០០២/០២ផងដែរ។

៣៤ អង្គជំនុំជម្រះសាលាដំបូងបានទទួលបណ្តឹងពីក្រុមមេធាវីការពារក្តី ខៀវ សំផន និង នួន ជា ប្តឹងដិតចិត្តលើចៅក្រមអង្គជំនុំជម្រះសាលាដំបូងក្នុងសំណុំរឿង០០២/០២ ដោយហេតុថាឃើញលេចឡើងនូវការលំអៀងក្នុងចំណោមបញ្ហាផ្សេងៗទៀត ដោយសារចៅក្រមដែលកាត់សេចក្តីលើដំណាក់កាលទាំងពីរនៃសំណុំរឿង០០២។ អនុលោមតាមវិធានផ្ទៃក្នុងក្រុមប្រឹក្សាជំនុំជម្រះពិសេសមួយនៃអង្គជំនុំជម្រះសាលាដំបូងត្រូវបានបង្កើតឡើង ដោយគណៈកម្មាធិការគ្រប់គ្រងតុលាការដែលមានសមាសភាពចៅក្រមដែលមានស្រាប់នៅអង្គជំនុំជម្រះវិសាមញ្ញ ដើម្បីសម្រេចលើការប្តឹងដិតចិត្តនេះ។ ការសម្រេច

¹⁴ ដីកាកំណត់កាលបរិច្ឆេទសម្រាប់សវនាការលើអង្គសេចក្តីក្នុងសំណុំរឿង០០២/០២ ឯកសារ E315 ចុះថ្ងៃទី ១៩ ខែ កញ្ញា ឆ្នាំ ២០១៤។

ទៅលើបណ្តឹងដិតចិត្តទាំងនេះក៏អាចមានផលប៉ះពាល់ដល់ការកំណត់ពេលវេលាសម្រាប់សវនាការលើ ភស្តុតាងក្នុងសំណុំរឿង០០២/០២ ផងដែរ។

គ. បទចោទដែលនៅសេសសល់/ការចោទប្រកាន់តាមអង្គហេតុក្នុងសំណុំរឿង០០២

៣៥ នៅក្នុងសេចក្តីសម្រេចរបស់ខ្លួន¹⁵ នៅថ្ងៃទី ២៩ ខែ កក្កដា ឆ្នាំ ២០១៤ អង្គជំនុំជម្រះតុលាការកំពូល ប្រកាសផ្អាកដំណើរការនីតិវិធីពាក់ព័ន្ធនឹងបទចោទដែលនៅសល់ ដែលស្ថិតនៅក្រៅវិសាលភាពនៃ សំណុំរឿង០០២/០១ និង ០០២/០២ ដោយរង់ចាំសេចក្តីសម្រេចសមស្រប របស់អង្គជំនុំជម្រះសាលា ដំបូង។ អង្គជំនុំជម្រះតុលាការកំពូលលើកឡើងម្តងទៀតថាអង្គជំនុំជម្រះសាលាដំបូងមានករណីកិច្ច កាត់សេចក្តី ឬចេញសេចក្តីសម្រេចទៅលើបទចោទដែលនៅសល់ក្នុងសំណុំរឿង០០២ អនុលោមតាម ក្រមខ័ណ្ឌគតិយុត្តិ និងជំរុញឱ្យអង្គជំនុំជម្រះសាលាដំបូងអនុវត្តទៅតាមករណីកិច្ចនេះ។

ឃ. សំណុំរឿង០០៣ និង សំណុំរឿង០០៤

៣៦ លុះត្រាតែមានសេចក្តីសម្រេចថា តើ សំណុំរឿង០០៣ និង/ឬ០០៤ ត្រូវបញ្ជូនទៅជំនុំជម្រះ ទើបអាច ធ្វើការស្ថានទុកបានទៅលើរយៈពេលសម្រាប់បញ្ចប់ការជំនុំជម្រះក្តីទាំងនេះបាន។ ការវាយតម្លៃលើ ពេលវេលាដែលតម្រូវ អាចផ្អែកទៅលើចំនួនចុងចោទ ក៏ដូចជាចំនួន និងភាពស្មុគស្មាញនៃអង្គហេតុ និងអង្គច្បាប់នៃបទចោទ និងទីតាំងប្រព្រឹត្តិកម្មក្រុងកម្ពុជា ដែលមានចែងនៅក្នុងដីកាបញ្ជូនរឿងទៅ ជំនុំជម្រះ។

V. ផែនការបញ្ចប់បណ្តឹងសាទុក្ខ

៣៧ ដើម្បីធ្វើការប៉ាន់ស្មានអំពីរយៈពេលសម្រាប់ដំណើរការនីតិវិធីបណ្តឹងសាទុក្ខ ត្រូវតែញែកឱ្យបានច្បាស់ អំពីដំណាក់កាលបណ្តឹងសាទុក្ខ ដូចតទៅ៖ ដំណាក់កាលទីមួយ គឺត្រូវការពេលវេលាសម្រាប់ដាក់ សារណារបស់ភាគីទាំងអស់។ អនុលោមតាមវិធានផ្ទៃក្នុង ភាគីត្រូវដាក់សេចក្តីជូនដំណឹងពីបណ្តឹង

¹⁵ សេចក្តីសម្រេចលើបណ្តឹងសាទុក្ខភ្លាមៗរបស់ ខៀវ សំផន ប្រឆាំងនឹងសេចក្តីសម្រេចរបស់អង្គជំនុំជម្រះសាលាដំបូងលើការ បំបែកកិច្ចដំណើរការនីតិវិធីបន្ថែមលើសំណុំរឿង ០០២ និងវិសាលភាពនៃសំណុំរឿង ០០២/០២ ឯកសារ E301/9/1/1/3 ចុះថ្ងៃទី ២៩ ខែ កក្កដា ឆ្នាំ ២០១៤។

សាទុក្ខក្នុងរយៈពេល៣០ ថ្ងៃក្រោយពីការប្រកាសសាលក្រមរបស់អង្គជំនុំជម្រះសាលាដំបូង។ ក្នុង ករណីដែលមានបណ្តឹងសាទុក្ខ ដោយភាគីណាមួយ ភាគីដទៃទៀតមានរយៈពេលបន្ថែម១៥ ថ្ងៃទៀត ដើម្បីដាក់សេចក្តីសុំប្តឹងសាទុក្ខ។ វិធានផ្ទៃក្នុងចែងថាម្ចាស់បណ្តឹងសាទុក្ខត្រូវដាក់ជូនសារណាបណ្តឹង សាទុក្ខក្នុងរយៈពេល ៦០ថ្ងៃ គិតចាប់ពីកាលបរិច្ឆេទនៃការជូនដំណឹងពីការប្តឹងសាទុក្ខ។ ភាគីនឹងមាន រយៈពេល១០ថ្ងៃក្នុង ការដាក់ចម្លើយតបទៅនឹងសារណាបណ្តឹងសាទុក្ខរបស់ភាគីដទៃទៀត។ ប៉ុន្តែ កាលពីពេលកន្លងទៅ អង្គជំនុំជម្រះបានផ្តល់ជូនរយៈពេលបន្ថែមសមរម្យសម្រាប់ដាក់ចម្លើយតប។ ក្នុងអំឡុងពេលនេះ អង្គជំនុំជម្រះតុលាការកំពូលនឹងស្រាវជ្រាវទៅលើបញ្ហាច្បាប់ និងអង្គហេតុដែល ពាក់ព័ន្ធ ដើម្បីរៀបចំខ្លួនពេញលេញសម្រាប់សវនាការលើបណ្តឹងសាទុក្ខដែលជាដំណាក់កាលទីពីរ។ សវនាការលើបណ្តឹងសាទុក្ខអាចត្រូវបានបង្គាប់ នៅពេលណាភាគីបានដាក់សារណាទាំងអស់របស់ ខ្លួនរួចហើយ។ ដំណាក់កាលទីបី គឺការពិភាក្សាសម្រេចក្រោយពេលសវនាការនោះ និងការរៀបចំ ចេញសាលដីកាលើបណ្តឹងសាទុក្ខ។

៣៨ តាមសំណើរបស់ក្រុមមេធាវីការពារក្តី អង្គជំនុំជម្រះតុលាការកំពូលបានពន្យារពេលកំណត់ដាក់ការ ជូនដំណឹងអំពីបណ្តឹងសាទុក្ខក្នុងសំណុំរឿង០០២/០១ ចំនួន២១ថ្ងៃបន្ថែមទៀត រហូតដល់ថ្ងៃទី ២៩ ខែ កញ្ញា ឆ្នាំ ២០១៤¹⁶។ ក្រុមមេធាវីទាំងពីរបានជូនដំណឹងអំពីបណ្តឹងសាទុក្ខប្រឆាំងនឹងសាលក្រម សំណុំរឿង០០២/០១ ដោយមានបញ្ជាក់ទទួលបានករណីបណ្តឹងសាទុក្ខយ៉ាងវែង។ មិនតែប៉ុណ្ណោះ សហ ព្រះរាជអាជ្ញាក៏បានដាក់សេចក្តីជូនដំណឹងអំពីបណ្តឹងសាទុក្ខដែលស្នើសុំត្រឹមតែការបំភ្លឺបញ្ជាក់ពីអង្គជំនុំ ជម្រះតុលាការកំពូលទាក់ទិននឹងការអនុវត្តទម្រង់ទូលាយនៃសហឧក្រិដ្ឋកម្មរួមដែលគេហៅថា “សហ ឧក្រិដ្ឋកម្មរួមទម្រង់ទី៣” នៅមុខអង្គជំនុំជម្រះវិសាមញ្ញ។ បច្ចុប្បន្ននេះ ភាគីកំពុងតែរៀបចំសារណា បណ្តឹងសាទុក្ខរបស់ខ្លួន។ អង្គជំនុំជម្រះតុលាការកំពូលបានសង្កេតឃើញថា ការពន្យារពេលដាក់ សារណាបណ្តឹងសាទុក្ខនឹងត្រូវការអនុញ្ញាតដោយគិតទៅលើភាពស្មុគស្មាញនៃសំណុំរឿង និងទំហំ និង

¹⁶ សេចក្តីសម្រេចលើសំណើរបស់មេធាវីការពារក្តីសុំពន្យារពេល និងបន្ថែមចំនួនទំព័រលើសេចក្តីជូនដំណឹងអំពីបណ្តឹងសាទុក្ខ និង សារណាបណ្តឹងសាទុក្ខ ឯកសារ F3/3 ចុះថ្ងៃទី២៩ ខែសីហា ឆ្នាំ២០១៤។

សាលក្រម បើទោះបីជាខ្លួនបានចាត់ទុកថាដំណោះស្រាយលើបញ្ហានោះនៅមិនទាន់ដល់ ពេលក៏ដោយ មុនពេលដាក់ការជូនដំណឹងអំពីបណ្តឹងសាទុក្ខក្តី¹⁷។

៣៩ ការព្យាករណ៍ត្រឹមត្រូវមិនអាចធ្វើទៅបានទេក្នុងករណីគ្មានសារណាបណ្តឹងសាទុក្ខនោះ។ ហេតុដូច្នេះ ការព្យាករណ៍បច្ចុប្បន្ននេះគឺផ្អែកលើសេណារីយ៉ោនៃរឿងក្តីតាមសម្មតិកម្ម ដែលក្នុងនោះ សំអាង ហេតុទាំងអស់នៅក្នុងសាលក្រមសំណុំ រឿង០០២/០១ ត្រូវបានប្តឹងសាទុក្ខ ក្នុងនោះ រួមមានបណ្តឹង សាទុក្ខលើសេចក្តីសម្រេចរបស់អង្គជំនុំជម្រះសាលាដំបូង ដែលមិនអាចលើកឡើងជាបណ្តឹងបន្ទាន់ បង្ខំពេលកិច្ចដំណើរការនីតិវិធីជំនុំជម្រះក៏ដូចជាការរំលោភសិទ្ធិទទួលបានការជំនុំជម្រះ ដោយយុត្តិធម៌ ដែលត្រូវបានចោទឡើង។ ដោយពិចារណាទៅលើកាលកំណត់កាលបរិច្ឆេទដែលមានចែង នៅក្នុង វិធានផ្ទៃក្នុងនៃ អ.វ.ត.ក និងយុត្តិសាស្ត្រដែលទាក់ទិនសម្រាប់រឿងក្តីដែលមានទំហំ និងភាព ស្មុគស្មាញប្រហាក់ប្រហែលគ្នា អាចនាំឱ្យមានការប៉ាន់ស្មានដ៏ត្រឹមត្រូវមួយនាពេលនេះគឺថា ក្នុង ករណីដែលសាលក្រមក្នុងសំណុំរឿង ០០២/០១ ត្រូវបានបណ្តឹងសាទុក្ខតាមវិធីនេះ វានឹងត្រូវការ ពេល១៨ខែទើបចប់ពេញលេញ។ ៨ ទៅ ៩ ខែដំបូង នឹងទាក់ទិននឹងការរៀបចំដាក់សារណារបស់ ភាគីទាំងអស់ បន្ទាប់មកគឺការរៀបចំសវនាការលើបណ្តឹងសាទុក្ខណាមួយនោះ។ អង្គជំនុំជម្រះ តុលាការកំពូលនឹងត្រូវការរយៈពេល៩ ទៅ១០ ខែថែមទៀត ដើម្បីបញ្ចប់នូវការពិភាក្សាសម្រេច និង រៀបចំចេញសាលដីការបស់ខ្លួនក្នុងសំណុំរឿង ០០២/០១។

៤០ សម្រាប់សំណុំរឿង០០២/០២ ដោយផ្អែកលើការព្យាករណ៍បច្ចុប្បន្នរបស់អង្គជំនុំជម្រះសាលាដំបូង ដែលថាការជំនុំជម្រះដំណាក់កាលទីពីរទំនងជានឹងមានលក្ខណៈស្មុគស្មាញ និងត្រូវការពេលវេលា ច្រើនដូច ជាការជំនុំជម្រះដំណាក់កាលទីមួយនោះ អង្គជំនុំជម្រះតុលាការកំពូលក៏ព្យាករណ៍ស្រដៀងគ្នា នេះដែរនៅពេលនេះដែលថាបណ្តឹងសាទុក្ខទីពីរនឹងមានលក្ខណៈស្មុគស្មាញនិងត្រូវការពេលវេលាច្រើន ដូចគ្នានឹងបណ្តឹងសាទុក្ខទី១ដែរ។ ជាងនេះទៀត គួរកត់សម្គាល់ថា កត្តាមួយចំនួន ដូចជាសំណើសុំ ពន្យារពេលក្នុងការដាក់សារណា ឬហត្ថ ដើម្បីស្នើដាក់ជូនភស្តុតាងបន្ថែម អាចប៉ះពាល់ដល់ រយៈពេលនៃដំណើរការនីតិវិធីបណ្តឹងសាទុក្ខ ហើយនឹងត្រូវការគិតបញ្ចូលទៅក្នុងការរៀបចំផែនការ ក្រោយពេលមានការដាក់បណ្តឹងសាទុក្ខផងដែរ។

¹⁷ ដូចខាងលើ។

៤១ ជាងនេះទៅទៀត បណ្តឹងសាទុក្ខភ្លាមៗប្រឆាំងនឹងសេចក្តីសម្រេចរបស់អង្គជំនុំជម្រះសាលាដំបូងក្នុងសំណុំរឿង០០២/០២ ត្រូវតែ សម្រេចក្នុងរយៈពេលបីខែជាកំណត់។ ផ្អែកលើបទពិសោធន៍ពីសំណុំរឿង០០២/០១ គិតជាមធ្យម រំពឹងថាមានបណ្តឹងសាទុក្ខភ្លាមៗចំនួនមួយក្នុងមួយខែក្នុងរយៈពេលមាននីតិវិធីសវនាការ។ ប្រការនេះអាចធ្វើឱ្យមានតម្រូវការធនធានរបស់អង្គជំនុំជម្រះតុលាការកំពូលកាន់តែធំឡើង ហើយប៉ះពាល់ដល់តារាងកំណត់ពេលវេលាសម្រាប់ការចេញសាលដីកាលើបណ្តឹងសាទុក្ខ។

VI. សេចក្តីសន្និដ្ឋាន

៤២ សម្រាប់ឆ្នាំ ២០១៤ រំពឹងថានឹងសម្រេចបាននូវគ្រោងការចំនួន២ថែមទៀត នៅក្នុងសំណុំរឿង០០២៖ (i) ពេលវេលាកំណត់សម្រាប់ដាក់បណ្តឹងសាទុក្ខប្រឆាំងនឹងសាលក្រមក្នុងសំណុំរឿង ០០២/០១ (ii) ការចាប់ផ្តើមសវនាការលើអង្គសេចក្តី/ភ័ស្តុតាងក្នុង សំណុំរឿង ០០២/០២។

៤៣ សម្រាប់ឆ្នាំ ២០១៥ កិច្ចដំណើរការនីតិវិធីលើបណ្តឹងសាទុក្ខក្នុងសំណុំរឿង០០២/០១និងដំណើរការនីតិវិធីសវនាការក្នុងសំណុំរឿង០០២/០២នឹងបន្តពេញដំណាលគ្នាពេញរយៈពេលមួយឆ្នាំ។ មានការរំពឹងថានឹងសម្រេចបាននូវគ្រោងការថ្មីចំនួនបួនពេលគឺទាក់ទិននឹងសំណុំរឿង០០៣ និង ០០៤ (i) សេចក្តីជូនដំណឹងអំពីការបញ្ចប់កិច្ចស៊ើបសួរ ក្នុងសំណុំរឿង០០៣ (ii) សេចក្តីជូនដំណឹងអំពីការបញ្ចប់កិច្ចស៊ើបសួរក្នុងសំណុំរឿង០០៤។ (iii) ការចេញដីកាដោះស្រាយក្នុងសំណុំរឿង ០០៣ ជាមួយនឹងសេចក្តីសម្រេចរបស់សហចៅក្រមស៊ើបអង្កេតថាតើត្រូវបញ្ជូនសំណុំរឿងទៅជំនុំជម្រះ ឬបញ្ចប់កិច្ចនីតិវិធីតែម្តង។ (iv) ការចេញដីកាដោះស្រាយមួយ(ច្រើន)ក្នុងសំណុំរឿង០០៤ ជាមួយនឹងសេចក្តីសម្រេចរបស់សហចៅក្រមស៊ើបអង្កេតថាតើត្រូវបញ្ជូនសំណុំរឿងទៅជំនុំជម្រះ ឬបញ្ចប់កិច្ចនីតិវិធី។

៤៤ សម្រាប់ឆ្នាំ២០១៦ មានការរំពឹងថានឹងសម្រេចបាននូវគ្រោងការចំនួនបួន គឺ៖ (i) ការចេញសាលដីកាលើបណ្តឹងសាទុក្ខលើសំណុំរឿង០០២/០១ (ii) ការបញ្ចប់សវនាការលើអង្គសេចក្តី/ភ័ស្តុតាងក្នុងសំណុំរឿង០០២/០២ (iii) ការចេញសេចក្តីសន្និដ្ឋានបញ្ចប់ការសួរដេញដោលក្នុងសំណុំរឿង០០២/០២ និង (iv) ការសម្រេចលើបណ្តឹងឧទ្ធរណ៍ប្រឆាំងនឹងដីកាដោះស្រាយក្នុងសំណុំរឿង០០៣

និង/ឬ ០០៤ ជាមួយនឹងសេចក្តីសម្រេចរបស់អង្គបុរេជំនុំជម្រះថា តើត្រូវបញ្ជូនសំណុំរឿងទាំងនេះទៅជំនុំជម្រះឬបញ្ចប់កិច្ចនីតិវិធី។ ក្នុងករណីដែលសំណុំរឿងណាមួយ ឬសំណុំរឿងទាំងពីរ ត្រូវបានបញ្ជូនទៅជំនុំជម្រះទាំងមូល ឬដោយផ្នែក ការព្យាករណ៍ទុកនូវតារាងកំណត់ពេលវេលាក្នុងសំណុំរឿងទាំងនេះគឺអាចយកមកវាយតម្លៃបាន។

៤៥ សម្រាប់ឆ្នាំ ២០១៧ មានការរំពឹងថានឹងសម្រេចបាននូវគ្រោងការចំនួនពីរ គឺ៖ (i) ការចេញសាលក្រមលើសំណុំរឿង០០២/០២ និង (ii) ពេលវេលាកំណត់សម្រាប់ដាក់បណ្តឹងសាទុក្ខប្រឆាំងនឹងសាលក្រមក្នុងសំណុំរឿង០០២/០២។

៤៦ ក្នុងអំឡុងឆ្នាំ ២០១៨ អង្គជំនុំជម្រះតុលាការកំពូលនឹងជាប់រវល់ធ្វើសវនាការបណ្តឹងសាទុក្ខ និងការពិភាក្សាសម្រេច ក្នុងករណីដែលមានបណ្តឹងសាទុក្ខប្រឆាំងនឹងសាលក្រមអង្គជំនុំជម្រះសាលាដំបូង។

៤៧ សម្រាប់ឆ្នាំ២០១៩ មានការរំពឹងថានឹងសម្រេចបាននូវគ្រោងការចំនួនមួយ គឺ ៖ (i) ការចេញសាលដីកាលើសំណុំរឿង០០២/០២។

៤៨ ការស្មានទុកនូវគ្រោងការនានាដែលរៀបរាប់ខាងលើនេះ មានសង្ខេបជូនក្នុងតារាងដែលភ្ជាប់ជូនជាមួយនឹងផែនការនេះស្រាប់។

តារាងកំណត់ពេលវេលាការគ្រោងទុក ដែលមានគ្រោងការសម្ភាសៗផង

សំណុំរឿង	២០១៤		២០១៥				២០១៦				២០១៧				២០១៨				២០១៩			
	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤	ត្រីមាស១	ត្រីមាស២	ត្រីមាស៣	ត្រីមាស៤
សំណុំរឿង២០០២/០១	បណ្តឹងសាទុក្ខប្រឆាំងនឹងសាលាក្រមអង្គជំនុំជម្រះសាលាដំបូង (ក)						បណ្តឹងសាទុក្ខប្រឆាំងនឹងសាលាក្រមអង្គជំនុំជម្រះសាលាដំបូង (ខ)															

(ក) កាលបរិច្ឆេទកំណត់សម្រាប់បណ្តឹងសាទុក្ខប្រឆាំងនឹងសាលាក្រម សំណុំរឿង២០០២/០១

(ខ) សាលាដំកា សំណុំរឿង២០០២/០១

សំណុំរឿង២០០២/០២	ដំណាក់កាលជំនុំជម្រះ (ក) (ឃ) (ង) (ច) (ឆ)												បណ្តឹងសាទុក្ខប្រឆាំងនឹងសាលាក្រមអង្គជំនុំជម្រះសាលាដំបូង (ឈ) (ង)									
-----------------	---	--	--	--	--	--	--	--	--	--	--	--	--	--	--	--	--	--	--	--	--	--

(ក) ការចាប់ផ្តើមសវនាការលើអង្គសេចក្តី សំណុំរឿង២០០២/០២

(ឃ) ការបញ្ចប់សវនាការលើអង្គសេចក្តី សំណុំរឿង២០០២/០២

(ង) អេធីតាស្តីបន្ទាន់បញ្ចប់ការពិភាក្សាដេញដោល សំណុំរឿង២០០២/០២

(ច) សាលាក្រម សំណុំរឿង២០០២/០២

(ឆ) កាលបរិច្ឆេទកំណត់សម្រាប់បណ្តឹងសាទុក្ខប្រឆាំងនឹងសាលាក្រម សំណុំរឿង២០០២/០២

(ង) សាលាដំកា សំណុំរឿង២០០២/០២

សំណុំរឿង២០០៣	ការស៊ើបអង្កេត (ឈ) (ញ)		បណ្តឹងទទួលស្គាល់នឹងដីកាដោះស្រាយក្រោយ (អ)
--------------	-----------------------	--	--

សំណុំរឿង២០០៤ ដោយខ្លួនការបំបែក	ការស៊ើបអង្កេត (ឈ) (ញ)		បណ្តឹងទទួលស្គាល់នឹងដីកាដោះស្រាយក្រោយ (អ)
----------------------------------	-----------------------	--	--

ប្រសិនបើបំបែក	សំណុំរឿង ០០៤/០១	(ឈ)	(ញ)	(អ)
ប្រសិនបើបំបែក	សំណុំរឿង ០០៤/០២	(ឈ)	(ញ)	(អ)
ប្រសិនបើបំបែក	សំណុំរឿង ០០៤/០៣	(ឈ)	(ញ)	(អ)

(ឈ) ការផ្តួចផ្តើមដំណើរការបញ្ចប់ការស៊ើបអង្កេត ។ ចំពោះសំណុំរឿង២០០៤ ពេលវេលាកំណត់អាស្រ័យទៅលើថ្ងៃ ដែលសំណុំរឿងនឹងត្រូវបានបំបែកប្រទេស។

(ញ) ដីកាដោះស្រាយ កសាងសេវា ។ ចំពោះសំណុំរឿង២០០៤ ពេលវេលាកំណត់អាស្រ័យទៅលើថ្ងៃ ដែលសំណុំរឿងនឹងត្រូវបានបំបែកប្រទេស។

(អ) អេធីតាសម្រេចរបស់ អបជ ទៅលើដីកាដោះស្រាយ